


قال رسول الله صلى الله عليه وسلم  
من اطاعنى دخل الجنة (رواه البخارى)

# پندرہ سو مسائل

ٹوپی اور عمامہ پر مسح، موزوں اور جرابوں پر مسح اور دو نمازوں کو سفر اور حضر میں جمع کرنا



حضرت مولانا مفتی محمد نذیر احمد بنگلہ راجی  
فاضل جامعہ دارالعلوم کراچی

## جملہ حقوق بحق ناشر محفوظ

نام کتاب ..... تین اہم مسائل  
مرتب ..... حضرت مولانا مفتی نذیر احمد بکراچی  
صفحات ..... 88  
اشاعت اول ..... رمضان المبارک ۱۴۳۲ھ  
تعداد ..... 1100

رابطہ  
0331-9294975  
0334-3432345

ملنے کے پتے

ملکتہ عمر فاروق

شاہ فیصل کالونی کراچی

نیز ملک بھر کے مشہور کتب خانوں سے طلب فرمائیں

## عکس مضامین

5	انتساب
6	تقریظ
8	تقریظ
11	مقدمہ
13	عمامہ کے متعلق ضروری مسائل و فضائل
14	عمامہ کی مقدار
15	سر کے مسح کے دلائل احادیث مبارکہ سے
18	عمامہ کے مسح کے عدم جواز کے دلائل
20	ائمہ ثلاثہ کے عمامے کے مسح کے پر عدم جواز کے قول کی وجوہات ترجیح
21	ان روایات پر تفصیلی کلام
23	حدیث ثوبان رضی اللہ تعالیٰ
24	حضرت سلمان فارسی رضی اللہ عنہ
27	خفین (موزوں) پر مسح کرنے کے بعض اہم مسائل
28	جراہوں پر مسح کے جواز اور شرائط کی بحث
29	قالین جواز مسح علی الجورین کے دلائل
31	صاحب اعلاء السنن کی تحقیق
32	صاحب فہب الراہیہ کی توجیہ
33	حدیث ابن مغیرہ کے بارے میں ائمہ جرح و تعدیل کے احوال
36	صرف جورین والے آثار کا جائزہ
37	جورین کے خفین ہونے کی شرط کی وجوہات

39	ایک سوال اور اس کا جواب
41	جمع بین الصلوٰتین
43	نقل مذاہب دربارہ جمع بین الصلاۃتین فی السفر
49	نماز کے مسائل
50	حضرت معاذ بن جبل رضی اللہ تعالیٰ عنہ کی حدیث پر بحث
52	احادیث و آثار جن سے جمع تاخیر فی السفر کا جواز ثابت ہوتا ہے
54	حدیث ابن عمر رضی اللہ تعالیٰ عنہما پر بحث
55	مذکورہ روایت کے جوابات
56	ایک اعتراض اور اس کا جواب
58	حدیث انس پر ایک نظر
62	احادیث مبارکہ جمع بین الصلاۃتین
64	بیان مذاہب
66	مذہب مالکی
68	فقہ شافعی
68	فقہ حنبلی
69	حالت سفر میں جمع صوری کا جواز ثابت ہوتا ہے
74	جمع بین الصلاۃتین فی الحضر کی روایات

## انتساب

بندہ اپنی اس کاوش کو مدرسہ ابی بکر صدیق رضی اللہ عنہ گاؤں بیہ موڑی، تحصیل ضلع بنگرہ ۱۰ ہزارہ، صوبہ خیبر پختونخواہ، پاکستان کی طرف منسوب کرنے کی سعادت حاصل کر رہا ہے۔ جو انتہائی کسمپرسی اور بے سروسامانی میں شہری آبادی اور شہری سہولتوں سے دوران پہاڑی اور دیہاتی علاقوں میں شمع علوم دین اور تحفیظ و تجوید قرآن کو روشن کئے ہوئے ہے۔

اور بندہ اس کاوش کو جامعۃ العلم والہدیٰ بلیک برن کی طرف منسوب کرنے کی سعادت حاصل کر رہا ہے۔ جس کے منور جبین مدیر حضرت مفتی عبدالصمد صاحب مدظلہ کے سایہ عاطفت میں بیٹھ کر بندہ یہ رسالہ لکھ سکا۔

بندہ محمد نذیر (کان اللہ لہ)

## تقریظ

حضرت مولانا مفتی محمد نعیم صاحب دامت برکاتہم العالیہ مدیر و شیخ الحدیث جامعہ بنوریہ  
سائٹ (کراچی)

بسم الله الرحمن الرحيم

الحمد لله الذي خص سيدنا محمد صلى الله عليه وسلم باسنى المناقب،  
ورفعه في الشرف الى اعلى المراتب وجعل الاسوة الحسنة والشمائل الكبيرة  
امثالمن تمسك بها وحجاة من المهالك والمصائب، وشرف لمن اقتدى بها  
بالفضائل والمناقب والصلوة والسلام على سيد المرسلين وفخر الاولين  
والآخرين.

محمد المبعوث بالدين الواصب، وعلى آله واصحابه الذين نالوا به

اشرف المناصب

اما بعد! اعوذ بالله من الشيطان الرجيم. بسم الله الرحمن الرحيم.

ومن يطع الله ورسوله فقد فاز فوزاً عظيماً

محترم و مکرم عزیز مفتی محمد نذیر صاحب دامت برکاتہم العالیہ دیار غیر یعنی ملک برطانیہ میں  
مقیم ہو کر دین کی نشر و اشاعت کے فریضہ کے لئے اپنی استطاعت سے بڑھ کر سرانجام دے رہے  
ہیں، اور برطانیہ ہی میں درس و تدریس میں مشغول و مصروف عمل ہیں۔

حضرت مفتی صاحب نے مسائل ثلاثہ کے نام سے رسالہ شائع کرنے کے لئے بہت عمدہ

مواد جمع کرنے کی کوشش فرمائی ہے۔ مفتی صاحب نے اس رسالہ میں عمامہ (پگڑی) کی اہمیت اجاگر کی ہے۔ عمامہ سنت نبوی صلی اللہ علیہ وسلم ہے جو کہ مسلمانوں میں بہت ہی کم رہ گئی ہے اس رسالہ میں اس کی اہمیت کو واضح کیا گیا ہے۔ طبرانی میں حضرت ابوہریرہ رضی اللہ تعالیٰ عنہ سے روایت ہے کہ آپ صلی اللہ علیہ وسلم نے فرمایا میری سنت کے مٹنے کے وقت میری سنت کو زندہ کرنے والے کو سو (۱۰۰) شہیدوں کا ثواب ملے گا۔ یعنی جس وقت سنتوں کو لوگ چھوڑ چکے ہوں سنت کا رواج نہ ہو، اس سنت سے غافل ہوں اس سنت کو سنت نہ سمجھ رہے ہوں اس سے غفلت برت رہے ہوں تو ایسی صورت میں اور ایسے وقت میں جو آپ صلی اللہ علیہ وسلم کی کسی بھی سنت کو رائج کر لیا، یا دوسروں کو ترغیب دیا اس کو سو (۱۰۰) شہیدوں کا ثواب ملے گا۔ اس وقت اہل علم اور خواص بھی اس سنت سے غافل ہیں۔

حضرت مولانا محمد نذیر صاحب نے اس کے ساتھ ساتھ (۱) ٹوپی اور عمامہ پر مسح (۲) موزوں اور جرابوں پر مسح (۳) جمع بین الصلاتین کے فقہی مسائل بھی بیان فرمائے ہیں۔ ان مسائل میں فقہاء کے اختلاف کو بڑے عمدہ طریقہ سے بیان فرمایا ہے۔ علمی اور فقہی اختلاف کو اختلافی حد تک ہی رکھا ہے۔ اس میں کسی کو بھی ضلالت و کفر کا متبع قرار نہیں اور واضح فرمایا کہ اختلاف رائے کی ہر طرح گنجائش ہے اور یہی حسن ہے، مفتی صاحب نے کوئی بھی دلیل حوالہ کے بغیر نقل نہیں کی۔ اللہ تعالیٰ سے دُعا ہے کہ یہ رسالہ اہل علم مسلمانوں کے لئے نافع اور حضرت مفتی صاحب کے لئے نجات کا ذریعہ بنائے۔

نقطہ

مفتی محمد نعیم

مدیر شوخ الحدیث، جامعہ بنوریہ سائنٹ، کراچی

## تقریظ

حضرت مولانا نصیب الرحمن صاحب زید مجددہ، سابق استاذ الحدیث ادارہ تعلیم الاسلام  
(برطانیہ)

بسم الله الرحمن الرحيم

الحمد لله الذي أمر عباده بالتفقه في الدين ، ليكون أداؤهم على وفق  
شرعه المبين ، و ذم الاعراض عن الحق تعلماً و عملاً ، و وصف أربابه بأنهم  
كالا نعام أو أضل سبيلاً ، و صلى الله على نبينا محمد القائل : من ير دالله به  
خيئاً يفقهه في الدين و على اله و اصحابه العلماء العاملين و الهداة المهتدين  
و سلم و تسليماً كثيراً اما بعد .

امت میں فروغ مسائل میں ”اجتہادی اختلاف“ نہ صرف ایک ناگزیر اور فطری چیز ہے بلکہ  
برطابق ارشاد نبوی صلی اللہ علیہ وسلم (اختلاف امتی رحمة) یہ امت کے لئے ایک رحمت ہے  
بشرطیکہ اس میں شدت کا نقطہ لگا کر اسے ”زحمت“ میں تبدیل نہ کر لیا جائے۔  
آج کے دور میں جبکہ اسلام اور مسلمان خارجی و داخلی ہر اعتبار سے فتنوں کی آماجگاہ بنے  
ہوئے ہیں اور ان کی اجتماعی قوت و طاقت کو منتشر کرنے کے لئے طرح طرح کے حربے استعمال  
کئے جا رہے ہیں حتیٰ کہ قرآن و سنت اور دین و اسلام کے نام پر اہل اسلام کو اسلام سے برگشتہ  
کرنے کی سازشیں کی جا رہی ہیں۔

ان سازشوں میں سے ایک بڑی سازش وہ بہت سے مسائل جو علمی اعتبار سے ہر دور میں



اختلافی رہے ہیں اور حضرات آئمہ مجتہدین کی آراء ان میں مختلف ہیں اور ہر زمانے میں ان کے متبعین اپنے اپنے امام کی رائے کو علمی انداز میں مدلل کرنے کی کوشش کرتے رہے ہیں مگر ان کو کوششوں میں کہیں بھی اور کبھی بھی مخالف امام یا ان کے متبعین کی تسلیل یا تحقیر کا شائبہ تک نہیں ہوتا تھا کچھ عرصہ سے نہ صرف یہ کہ ان مسائل کو نزاعی بلکہ آئمہ مجتہدین کے تحقیر و تفسیق کا ذریعہ بنا دیا گیا ہے۔ اور اس میں سب سے پیش پیش وہ گروہ ہے جو اپنے آپ کو عامل بالحدیث اور رسول اللہ صلی اللہ علیہ وسلم کے صحیح طریقے پر چلنے والا اور دیگر تمام مسلمانوں کو جو آئمہ ہدی مثلاً حضرت امام ابو حنیفہؒ، امام مالکؒ، امام شافعیؒ اور امام احمد رحمہم اللہ کے فہم قرآن و حدیث اور تفقہ اور تدین پر اعتماد کر کے ان کی کتاب و سنت سے متعلق علمی و فقہی تشریحات کو درست مانتے اور اسلامی احکام و مسائل میں ان کی روشنی میں عمل کرتے ہیں کو مخالف حدیث اور گمراہ بتاتے ہیں۔ اور اپنی تقریروں و تحریروں کے ذریعہ امت کے سوا داعظم کی تفسیق و تسلیل میں اس طرح سرگرم عمل ہیں گویا ان کے نزدیک دین کی سب سے بڑی خدمت یہی ہے۔

جبکہ ان کی ان تفریق انگیز و شرانگیز سرگرمیوں سے نہ صرف یہ کہ ملت کا شیرازہ منتشر ہو رہا ہے بلکہ عام دیندار مسلم طبقہ تساہل پسندی کے ساتھ ساتھ شکوک و شبہات میں مبتلا ہو کر علماء امت و سلف صالحین کی جانب سے سونے ظن میں گرفتار ہو رہا ہے۔

اس لیے عام مسلمانوں کو اس گروہ کے غلط پروپیگنڈوں کے برے اثرات سے محفوظ رکھنے کیلئے ضروری ہے کہ اس طرح کے اختلافی مسائل کی نشاندہی کر کے ان کی پوری حقیقت کو پورے انصاف اور تفصیل کے ساتھ مسلمانوں کے سامنے پیش کر دیا جائے تاکہ وہ ہر طرح کی بدگمانی سے محفوظ رہیں۔

اسی جذبہ کے تحت استاد حدیث جامعۃ العلم والہدیٰ برادر محترم جناب مولانا مفتی محمد نذیر صاحب بنگرامی دامت برکاتہم العالیہ نے ان بہت سے مسائل میں سے تین مسائل جن کا آج کل بہت چرچا کیا جا رہا ہے عمامہ پر مسح، جرابوں پر مسح اور خصوصاً جمع بین العلاتین سفر اور حضر میں کو منتخب

فرما کر اس پر زیر نظر رسالہ تالیف فرمایا ہے۔

بندہ نے اس رسالے کا بالاستیعاب مطالعہ کیا ہے فاضل مؤلف نے پورے رسالے میں اس بات کا خاص اہتمام و التزام فرمایا ہے کہ کوئی بات بے سند نہ ہو اور جو کچھ بھی تحریر کیا جائے علمی انداز میں حق و انصاف اور اعتدال و توسط کی حدود میں رہتے ہوئے پورے اعتماد کے ساتھ یہ بات کہی جاسکتی ہے کہ وہ اپنے اس اسلوب میں پورے طور پر کامیاب رہے ہیں اور یہی اہل حق و ارباب علم کا شیوہ ہے کہ فریق مخالف پر طعن و تشیع اور بے جا تعریض کے بجائے اپنے موقف کو دلائل و براہین کی قوت سے ثابت کیا جائے۔

اللہ تعالیٰ سے دعا ہے کہ وہ مفتی صاحب کی اس مخلصانہ محنت کو اپنے دربار عالیہ میں قبول فرمائے اور اسے انکے لیے اور تمام مسلمانوں کیلئے راہ ہدایت اور سبب نجات بنائے۔ آمین یا رب العالمین۔

کتبہ

احقر العباد نصیب الرحمن علوی

فاضل جامعۃ العلوم الاسلامیہ بنوری ٹاؤن، کراچی پاکستان

## مقدمہ

الحمد لله رب العالمين الذي جعل العلماء ورثة الانبياء والمرسلين  
وأمر أهل الاسلام باتباع العلماء الربانيين فقال وهو اصدق القائلين فاسئلوا أهل  
الذكر ان كنتم لاتعلمون

ثم الصلوة والسلام والبركات على سيد الانبياء والمرسلين إلى يوم الدين  
وعلى آله واصحابه اجمعين وعلى تابعيهم ومن هذا حذرهم إلى يوم الدين  
اما بعد

عصر حاضر میں اہل اسلام اور اسلام کو جن خارجی اور داخلی فتنوں کا سامنا کرنا پڑ رہا ہے،  
ان میں سے ایک فتنہ تجدید پسندی اور کتاب و سنت کے عزائم کو ترک کر کے معمولی بہانوں کو تلاش کر  
کے رخصتوں پر عمل کرنے کا فتنہ ہے۔

اور اس فتنہ میں جس طرح برصغیر کے کئی لوگ مبتلاء ہیں، اسی طرح ان عرب ممالک کے بھی  
بہت سارے لوگ مبتلاء ہیں جو براعظم افریقہ میں شامل ہیں۔

ان فتنوں میں سے یہ تین مسائل بھی ہیں کہ سر کے مسح کے بجائے ٹوپی یا عمامہ پر مسح کو کافی  
سمجھ لیا جاتا ہے اور اسی طرح بغیر کسی معقول شرعی عذر کے دو نمازوں کو ایک نماز کے وقت میں جمع  
کر کے ادا کر لیا جاتا ہے۔

اس رسالہ میں بندہ نے اپنی تین مسائل پر تفصیلی گفتگو کی اپنی بساط کے مطابق کوشش کی ہے  
اور پوری کوشش کی ہے کہ موافقین اور مخالفین کے دلائل کو پوری دیانت داری کے ساتھ نقل کر لے  
ان پر حکمانہ اور منصفانہ بحث کی جائے۔ کسی کی تحقیر یا سب و شتم سے دل و دماغ اور قلم و قرطاس کو  
بچایا جائے۔

بندہ..... اپنی اس محنت اور کاوش میں کہاں تک کامیاب ہوا ہے یہ فیصلہ قارئین کریں گے۔

البتہ بندہ حضرت مولانا شمس الحق صاحب مشتاق (جو کہ اب رحمۃ اللہ علیہ بن چکے ہیں)

حضرت مولانا نصیب الرحمن علوی صاحب مدظلہ، حضرت مفتی سراج احمد صاحب مدظلہ کا تہہ دل سے مشکور ہے کہ جنہوں نے اس پورے مسودے پر نظر ثانی فرمائی اور اپنے قیمتی مشوروں سے بندہ کو نوازا۔

اسی طرح ان حضرات علماء کرام اور ان دیگر اکابر علماء کرام کا بھی بندہ تہہ دل سے مشکور ہے، جن کی حوصلہ افزائیاں تو جہات اور ادعیہ صالحہ بندہ کی ہمت بڑھاتی رہی۔

نیز بندہ جامعۃ العلم والہدیٰ اور اس کے ارباب انتظام کا بھی بہت مشکور ہے کہ جن کے کتب خانہ سے استفادہ کر کے بندہ یہ مضمون تیار کر سکا۔ اللہ تعالیٰ ان تمام خیر اندیش مسلمانوں کو اپنے شایان شان بدلہ عطا فرمائے، جن کی نیک تمناؤں، دُعاؤں اور مشوروں سے بندہ یہ کام پایہ تکمیل تک پہنچا سکا۔ اپنے مسلمان بھائیوں سے آئندہ بھی بندہ کو یہی حسن ظن ہے کہ اگر اس کتاب میں کوئی چیز قابل اصلاح نظر آجائے تو ضرور مطلع فرمائیں۔

اور اگر اس سے کسی کو فائدہ پہنچے تو دُعاؤں میں بندہ کو، بندہ کے اساتذہ و مشائخ کو، والدین کو اور اہل عیال کو ضرور یاد فرمائیں۔ واجرم علی اللہ

ہمارا خون بھی شامل ہے تزیین گلستان میں  
ہمیں بھی یاد کر لینا چمن میں جب بہار آئے

بندہ محمد نذیر

مدرس جامعۃ العلم والہدیٰ یو کے

# عمامہ کے متعلق ضروری مسائل و فضائل

## عمامہ کی فضیلت:

عمامہ باندھنا سنت نوابذہ (مستحب اور مندوب) ہے چنانچہ عمدۃ القاری میں میں علامہ بدر الدین عینی رحمہ اللہ نے نقل فرمایا ہے۔

عن رجل من الانصار قال جاء رجل الى ابن عمر فقال يا ابا عبد الرحمن العمامة سنة فقال نعم (عمدۃ القاری شرح البخاری ص ۲۲ بحوالہ کتاب الجہاد لابن ابی عاصم) ایک انصاری روایت کرتے ہیں کہ ایک آدمی حضرت عبداللہ بن عمر رضی اللہ تعالیٰ عنہما کی خدمت میں حاضر ہوا اور اس نے پوچھا کہ اے ابو عبد الرحمن کیا عمامہ باندھنا سنت ہے؟ تو آپ نے فرمایا کہ جی ہاں۔

نیز حضور اکرم صلی اللہ علیہ وسلم سے عمامہ باندھنا ثابت ہے۔ چنانچہ سنن اربعہ میں حضرت جابر رضی اللہ تعالیٰ کی حدیث مبارک مذکور ہے کہ:

حضور اکرم صلی اللہ علیہ وسلم فتح مکہ کے دن مکہ میں داخل ہوئے اور آپ صلی اللہ علیہ وسلم کے سر پر سیاہ عمامہ تھا۔ (اخرجه النسائی واللفظ له عن جابر ص: ۲۵۵، ج: ۲، والترمذی ص: ۳۰۴، ج: ۲، ابوداؤد فی سنہ ص: ۵۶۳، ج: ۲، واخرجه ابن ماجہ فی سنہ عن ابن عمر ولفظ للفظ جابر ص: ۲۵۶)

نیز حضور اکرم صلی اللہ علیہ وسلم کے عمامہ مبارک کا شملہ دونوں شانوں کے بیچ میں ہوتا تھا۔ چنانچہ اباب سنن نے حضرت عمرو بن حریث رضی اللہ تعالیٰ عنہ کی روایت نقل کی ہے کہ:

حضرت جعفر بن عمرو بن حریث اپنے والد سے نقل کرتے ہیں وہ فرماتے ہیں کہ میں نے حضور اکرم صلی اللہ علیہ وسلم کو منبر پر دیکھا آپ صلی اللہ علیہ وسلم نے سیاہ عمامہ پہن رکھا تھا اور اس کے دونوں کنارے آپ صلی اللہ علیہ وسلم کے دونوں شانوں کے درمیان تھے۔ (اخرجه ابوداؤد واللفظ له ص: ۵۶۳، ج: ۲، والنسائی ص: ۲۵۵، ج: ۲، وابن ماجہ فی سنہ ص: ۲۵۶، واخرجه، الترمذی سنہ عن ابن عمر ص: ۳۰۴، ج: ۲)

### عمامہ کی مقدار:

البتہ عمامہ کی مقدار کی تعیین کسی مستند روایت یا کتب سیر میں سے کسی مستند کتاب میں موجود نہیں ہے۔ تفصیل کیلئے دیکھئے خصائل نبوی (خصائل نبوی شرح شمائل ترمذی للشیخ زکریا الکاندہلوی رحمۃ اللہ علیہ، ص: ۸۸)

البتہ لباس کے متعلق عمومی اصول کو سامنے رکھ کر یہ کہا جاسکتا ہے کہ عمامہ بہت زیادہ بڑا بھی نہ ہو جو موجب اسراف بنے اور بہت زیادہ چھوٹا بھی نہ ہو جو سنت کے مطابق عمامہ باندھنے سے مانع ہو جائے بلکہ درمیانے درجہ کا ہو۔ واللہ اعلم بالصواب

مسح عمامے کا مسئلہ

امام اعظم ابوحنیفہ رحمۃ اللہ علیہ کے مذہب کے مطابق صرف عمامے پر مسح کرنے سے سر کے مسح کی فرضیت ادا نہیں ہوتی بلکہ سر کا مسح ضروری ہے کیونکہ قرآن کریم اور احادیث مبارکہ میں اسی کا حکم دیا گیا ہے۔

سرکے مسح کی دلیل قرآن مجید سے:

ترجمہ: ”اے ایمان والو جب تم نماز پڑھنے کا ارادہ کرو تو دھو لو اپنے چہروں کو اور بازوؤں کو کہنیوں تک اور مسح کرو اپنے سروں کا اور دھو لو اپنے پیروں کو ٹخنوں تک“

(المائدہ آیت نمبر ۶)

## سرکے مسح کے دلائل احادیث مبارکہ سے

(۱)..... حضرت عمر واپنے والد سے روایت کرتے ہیں (کہ انہوں نے یعنی انکے والد نے فرمایا) کہ میں عمرو بن الحسن کے پاس حاضر تھا اور انہوں نے حضرت عبداللہ بن زید رضی اللہ عنہ سے پوچھا حضور اکرم صلی اللہ علیہ وسلم کے وضو کے بارے میں، پس انہوں نے انکے لیے حضور اکرم صلی اللہ علیہ وسلم (کی طرح) کا وضو کیا۔ پس انہوں نے ایک پانی (سے بھرا ہوا) برتن منگوایا اور اس برتن سے اپنے دونوں ہاتھوں پر پانی ڈالا اور تین مرتبہ اپنے دونوں ہاتھ دھو لیے، پھر اس برتن میں ہاتھ ڈال کر پانی لیا اور تین تین مرتبہ (پانی) چلو میں لیکر کلی کی اور ناک صاف کی پھر ہاتھ ڈال کر (پانی لیکر) تین مرتبہ پانا چہرہ دھویا، پھر ہاتھ ڈال کر اپنے دونوں بازو کہنیوں تک دھوئے پھر ہاتھ ڈال کر اپنے سر کا مسح کیا، پس اپنے ہاتھوں کو آگے کی طرف لے گئے اور پیچھے کی طرف لے آئے اور پھر ٹخنوں تک اپنے پیروں دھو لیے۔ (صحیح بخاری ص ۳۱، ج ۱)

(۲)..... حضرت نعیم بن عبداللہ مجہ فرماتے ہیں کہ میں نے حضرت ابو ہریرہ رضی اللہ عنہ کو وضو کرتے ہوئے دیکھا پس انہوں نے اچھی طرح چہرہ دھویا، پھر انہوں نے داہنا بازو دھویا یہاں تک کہ کہنی سے (بھی اوپر) باہر تک پہنچ گئے پھر بائیں بازو دھویا یہاں تک کہ باہر تک پہنچ گئے پھر سر کا مسح کیا اور پھر داہنا بازو دھویا یہاں تک کہ پنڈلی تک پہنچ گئے اور پھر بائیں بازو دھویا یہاں تک کہ پنڈلی تک پہنچ گئے اور پھر فرمایا کہ میں نے اسی طرح حضور اکرم صلی اللہ علیہ وسلم کو وضو فرماتے ہوئے دیکھا ہے۔ (صحیح مسلم ص ۲۶، ج ۱)

(۳)..... حضرت انس بن مالک رضی اللہ تعالیٰ فرماتے ہیں کہ میں نے حضور اکرم صلی اللہ

علیہ وسلم کو وضو فرماتے ہوئے دیکھا اور آپ صلی اللہ علیہ وسلم نے قطری عمامہ باندھا ہوا تھا۔ پس آپ صلی اللہ علیہ وسلم نے اپنا دست مبارک عمامے کے نیچے داخل کر کے سر کے اگلے حصے مسح فرمایا اور عمامے کو سر سے نہیں اتارا۔ (سنن ابی داؤد ص ۱۹، ۲۰)

(۴)..... حضرت ربیع بنت معوذ بن عفراء فرماتی ہیں کہ انہوں نے حضور اکرم صلی اللہ علیہ وسلم کو وضو فرماتے ہوئے دیکھا وہ فرماتی ہیں کہ آپ صلی اللہ علیہ وسلم نے سر کے اگلے اور پچھلے حصے کا مسح فرمایا۔ (جامع ترمذی ص ۱۵-۱۶ ج ۱)

(۵)..... حضرت ابو حبیہ جو کہ فیس کے صاحبزادے ہیں فرماتے ہیں کہ میں نے حضرت علی رضی اللہ عنہ کو وضو کرتے ہوئے دیکھا پس آپ نے اچھی طرح دونوں ہاتھوں کو دھویا، پھر تین دفعہ کلی کی اور تین دفعہ ناک کو صاف کیا اور تین دفعہ چہرہ دھویا پھر اپنے سر کا مسح کیا اور پھر اپنے دونوں پیر ٹخنوں تک دھوئے اور پھر کھڑے ہو کر وضو سے بچا ہوا پانی لیا اور اس کو پیا۔ پھر فرمایا کہ میں نے چاہا کہ تم کو دکھا دوں کہ حضور اکرم صلی اللہ علیہ وسلم کیسے وضو فرماتے تھے۔ (سنن نسائی ص ۲۸ ج ۱)

(۶)..... حضرت عبداللہ ضاحی رضی اللہ عنہ حضور اکرم صلی اللہ علیہ وسلم سے روایت فرماتے ہیں کہ آپ صلی اللہ علیہ وسلم نے ارشاد فرمایا کہ جو کوئی وضو کرے اور وہ کلی کرے اور ناک میں پانی ڈالے، تو اس کے منہ اور ناک سے اس کی خطائیں نکلتی ہیں (یعنی معاف ہوتی ہیں) اور جب اپنا چہرہ دھو لے تو اس کے چہرے سے اس کی خطائیں نکلتی ہیں یہاں تک کہ اس کی پلکوں کی جڑوں سے بھی نکلتی ہیں۔ اور جب وہ بازو دھو لے تو اس کی خطائیں اس کے بازوؤں سے نکلتی ہیں۔ اور جب وہ سر کا مسح کر لے، تو اس کے سر سے اس کی خطائیں نکلتی ہیں۔ حتیٰ کہ اس کے کانوں سے اور جب وہ اپنے پیر دھو لے تو اس کے پیروں سے اس کی خطائیں نکلتی ہیں یہاں تک کہ اس کے پیروں کے ناخنوں کے نیچے سے نکلتی ہیں اور پھر اس کی نماز اور مسجد کی طرف جاننا دونوں نفل ہوتے ہیں (یعنی رفع درجات کا ذریعہ بنتے ہیں)۔ (سنن ابن ماجہ ص ۲۵، وکذا الخرجہ الحاکم فی المسند رک ص ۲۲ ج ۱)

(۷)..... حضرت حمران بن ابان رحمہ اللہ فرماتے ہیں کہ میں نے حضرت عثمان رضی اللہ عنہ



کو وضو کرتے ہوئے دیکھا پس آپ نے تین دفعہ اپنے ہاتھوں پر پانی ڈال کر ان کو دھویا پھر تین مرتبہ کٹی کی اور تین مرتبہ ناک میں پانی ڈالا۔ پھر تین دفعہ اپنا چہرہ دھویا پھر کہنی تک اپنا داہنا بازو تین مرتبہ دھویا، پھر کہنی تک اپنا بائیں بازو تین مرتبہ دھویا پھر اپنے سر کا مسح کیا پھر اپنا دایاں پیر ٹخنے تک تین مرتبہ دھویا پھر بائیں پیر اسی طرح دھویا اور پھر فرمایا کہ میں نے حضور صلی اللہ علیہ وسلم کو دیکھا کہ آپ نے میرے اس وضو کی طرح وضو فرمایا۔ (کتاب المنشی لابن جارد ص ۲۶، وکذا الخرجہ ابن حبان فی صحیحہ ص ۱۹۹، ج ۲)

(۸)..... حضرت عبداللہ بن عمر رضی اللہ عنہما (وضو میں) سر کا مسح ایک دفعہ فرماتے تھے۔ (مصنف عبدالرزاق ص ۷، ج ۱)

(۹)..... حضرت عطاء بن یسار رحمہ اللہ فرماتے ہیں کہ ہم سے حضرت ابن عباس رضی اللہ عنہما نے فرمایا کہ کیا تم چاہتے ہو کہ میں تم کو حضور اکرم صلی اللہ علیہ وسلم کی طرح وضو دکھاؤں پس آپ نے ایک برتن منگوایا جس میں پانی تھا (پھر باقی حدیث اسی طرح ذکر کی جو کہ پیچھے گزری) اور اس میں یہ ہے کہ پھر انہوں نے پانی ایک چلو میں لیا اور ہاتھ کو جھرا کر اس سے اپنے سر اور کانوں کا مسح کیا۔ (سنن کبریٰ للبیہقی ص ۹۶، ج ۱)

(۱۰)..... حضرت ہشام بن عروہ اپنے والد عروہ بن زبیر (رضی اللہ عنہم) کے بارے میں نقل کرتے ہیں کہ وہ اپنے سر سے عمامہ نیچے اتار کر سر کا مسح کرتے تھے۔ (موطا امام مالک ص ۲۳) فائدہ نمبر ۱: ان تمام آیات و روایات میں سر کے مسح کا ذکر لفظ رأس کے ساتھ ہے جو سر کو کیا جاتا ہے اور جو اس بات کی دلیل ہے کہ مسح سر کا ہی ہوتا ہے نہ کہ عمامہ کا ورنہ پھر رأس کا لفظ مذکور نہ ہوتا۔

**فائدہ :** بطور نمونہ کے ہم نے یہ دس احادیث مبارکہ نقل کر دیں۔ ورنہ سر کا مسح قرآن مجید، احادیث متواترہ اور اجماع امت سے ثابت ہے۔ جبکہ بعض دیگر حضرات عمامے پر مسح کو بھی کافی اور جائز سمجھتے ہیں واضح رہے کہ یہ اختلاف جواز و عدم جواز میں ہے ورنہ مسح رأس کی

افضلیت کا منکر کوئی بھی نہیں ہے اور اپنے استدلال میں درج ذیل احادیث کو پیش کرتے ہیں۔

(۱)..... حضرت ثوبان رضی اللہ عنہ روایت فرماتے ہیں کہ حضور اکرم صلی اللہ علیہ وسلم نے ایک سریہ بھیجا پس انکو سردی لگی، پس جب وہ حضور اکرم صلی اللہ علیہ وسلم نے انکو ارشاد فرمایا کہ تم عماموں اور موزوں پر مسح کرو۔ (سنن ابی داؤد ص ۱۹، ج ۱)

(۲)..... حضرت بلال رضی اللہ عنہ فرماتے ہیں کہ میں نے حضور اکرم صلی اللہ علیہ وسلم کو چادر (عمامے) اور موزوں پر مسح کرے ہوئے دیکھا۔ (سنن نسائی ص ۲۹، ج ۱)

۳..... حضرت ابو مسلم جو کہ حضرت زید بن صوحان کے مولیٰ (آزاد کردہ غلام) تھے۔ فرماتے ہیں کہ میں حضرت سلمان رضی اللہ تعالیٰ عنہ کے پاس بیٹھا ہوا تھا کہ انہوں نے ایک آدمی کو وضو کیلئے موزے اتارتے ہوئے دیکھا تو انہوں نے اس (آدمی) سے فرمایا کہ اپنے موزوں پر مسح کرو اور عمامے پر اور ماتھے پر مسح کرو۔ اس لیے کہ میں نے حضور اکرم صلی اللہ علیہ وسلم کو موزوں اور عمامے پر مسح کرتے ہوئے دیکھا ہے۔ (سنن ابن ماجہ ص ۴۱)

(۴)..... حضرت مغیرہ بن شعبہ رضی اللہ عنہ کے صاحبزادے اپنے والد سے نقل فرماتے ہیں کہ انہوں نے فرمایا کہ حضور اکرم صلی اللہ علیہ وسلم نے وضو فرمایا پس آپ نے موزوں اور عمامے پر مسح فرمایا۔ (سنن ترمذی، ص ۲۹، ج ۱)

ان احادیث اور ان کے ہم مثل دوسری احادیث کی وجہ سے حضرت امام احمد اور امام اوزاعی وغیرہ مسح علی العمامہ کے جواز کے قائل ہیں۔

جیسا کہ پہلے ذکر ہو چکا مگر حنفیہ، مالکیہ، شوافعیہ اور جمہور کے نزدیک مسح علی العمامہ جائز نہیں ہے۔

### عمامہ کے مسح کے عدم جواز کے دلائل:

تو ہم پہلے ذکر کر چکے ہیں انکے علاوہ درج ذیل روایات و آثار میں اس بات کی پوری صراحت ہے کہ آپ ﷺ اور جمہور سلف کا معمول مسح سرکار ہا ہے نہ کہ مسح عمامہ کا۔

(۱)..... حضرت امام مالک رحمہ اللہ کو یہ روایت پہنچی ہے کہ حضرت جابر بن عبد اللہ رضی اللہ تعالیٰ عنہ سے عمامے پر مسح کرنے کے بارے میں پوچھا گیا تو انہوں نے فرمایا کہ نہیں یہاں تک کہ سر کے بالوں کو نہ چھو لے۔ (موطا امام مالک ۲۳)

اور امام مالک رحمہ اللہ کی بلاغیات احادیث متصل ہیں سوائے چار کے اور یہ حدیث ان چار میں سے نہیں ہے انکی تفصیل کیلئے دیکھئے مقدمہ مصفیٰ شرح موطا للشاہ شاہ ولی اللہ رحمہ اللہ، موطا امام مالک ص ۹۲، ۹۳۔

(۲)..... حضرت عروۃ بن الزبیر سے انکے بیٹے ہشام روایت کرتے ہیں کہ وہ اپنے سر سے عمامہ اتار کر سر پر مسح فرماتے تھے۔ (موطا امام مالک ص ۲۳)

(۳)..... حضرت مغیرہ بن شعبہ رضی اللہ تعالیٰ عنہ سے روایت ہے کہ حضور اکرم صلی اللہ علیہ وسلم نے وضو فرمایا آپ صلی اللہ علیہ وسلم نے سر کی چوٹی پر اور عمامہ پر مسح فرمایا اور موزوں پر مسح فرمایا۔ (سنن نسائی ص ۳۰)

(۴)..... حضرت ابو عبیدہ رحمہ اللہ فرماتے ہیں کہ میں نے حضرت جابر بن عبد اللہ رضی اللہ تعالیٰ عنہ سے مسح علی الخفین کے (جواز کے) بارے میں پوچھا، تو انہوں نے فرمایا کہ اے میرے بچے یہ سنت ہے۔ اور میں نے ان سے مسح علی العمامہ کے بارے میں پوچھا تو انہوں نے فرمایا کہ بالوں کو چھو لے۔ (سنن ترمذی ص ۲۹ ج ۱)

(۵)..... حضرت انس بن مالک رضی اللہ تعالیٰ عنہ روایت فرماتے ہیں کہ میں نے حضور اکرم صلی اللہ علیہ وسلم کو وضو فرماتے ہوئے دیکھا، اور آپ کے سر مبارک پر قطری عمامہ تھاپس آپ نے اسکے نیچے سے ہاتھ مبارک داخل کر کے ناصبہ (چوٹی) کا مسح فرمایا، اور عمامے کو نیچے نہیں اتارا۔ (سنن ابی داؤد، ولفظ لہ ۲۰، ۱۹، ج ۱، سنن ابن ماجہ ص ۴۱)

نیز یہ حدیث پہلے بھی گزری ہے:

(۶)..... حضرت عبد اللہ بن عمر رضی اللہ عنہما جب سر کا مسح فرماتے تھے تو ٹوپی اوپر کر کے سر

کے اگلے حصے کا مسح فرماتے تھے۔ معرفۃ السنن والاثر للبیہقی ص ۱۶۱، ج ۱)

(۷)..... حضرت اسامہ بن زید رضی اللہ تعالیٰ عنہا روایت فرماتے ہیں کہ حضور اکرم صلی اللہ علیہ وسلم الصواق میں داخل ہو گئے ہیں آپ قضاء حاجت کیلئے تشریف لے گئے اور آپ کے ساتھ (حضرت بلال رضی اللہ عنہ) تھے پھر وہ دونوں نکلے تو میں نے بلال سے پوچھا کہ آپ صلی اللہ علیہ وسلم نے کیا کیا۔ تو انہوں نے کہا کہ آپ صلی اللہ علیہ وسلم نے وضو فرمایا پس اپنے چہرہ اور ہاتھوں کو دھویا اور سر کا مسح فرمایا اور موزوں پر مسح فرمایا۔ (متدرک حاکم ص ۲۵۲، ج ۱)

(۸)..... حضرت قتادہ رضی اللہ تعالیٰ عنہ سے روایت ہے کہ حضور اکرم صلی اللہ علیہ وسلم اپنے عمامے پر مسح فرماتے تھے اور فرمایا کہ آپ صلی اللہ علیہ وسلم اپنا دست مبارک سر کے اگلے حصے پر رکھتے تھے اور پھر اپنے ہاتھ کو عمامے پر پھیر دیتے تھے۔ (مصنف عبدلرزاق ص ۱۸۹، ج ۱)

(۹)..... حضرت نافع رحمہ اللہ فرماتے ہیں کہ میں نے حضرت صفیہ بنت عبیدہ رضی اللہ عنہا کو وضو کرتے ہوئے دیکھا اور وہ سر سے چادر اتار کر پھر سر کا مسح فرماتی تھیں۔ (موطا امام محمد ص ۷۱، ج ۱)

فائدہ: نمونے کے طور پر ہم نے ان چند حدیثوں پر اکتفاء کیا ہے ورنہ اس مضمون کی بہت سی احادیث ہیں جن سے صرف عمامے پر مسح کرنے کا عدم جواز ثابت ہوتا ہے۔

## ائمہ ثلاثہ کے عمامے کے مسح کے پر عدم جواز کے قول کی وجوہات ترجیح:

ائمہ ثلاثہ (امام ابوحنیفہ مع اصحاب کے اور امام مالک اور امام شافعی رحمہم اللہ تعالیٰ عمامے پر مسح کو مندرجہ ذیل وجوہات کی بناء پر جائز نہیں سمجھتے۔

۱..... یہ احادیث قرآن کے مخالف ہیں اس لیے کہ قرآن مجید میں مسح راس کا ذکر ہے اور عمامے پر مسح کرنے کو سر کا مسح نہیں کہا جاسکتا۔

۲..... حضرت امام محمد رحمہ اللہ نے موطا میں لکھا ہے کہ ”بلغنا ان المسح علی

العمامة كان فترك“ (موطا امام محمد ص ۱۷) ہمیں یہ خبر پہنچی ہے کہ عمامے پر مسح پہلے جائز تھا پھر اس کو ترک کر دیا گیا۔

اس عبارت کے ذیل میں مولانا عبدالحی لکھنوی التعلیق الممجد میں فرماتے ہیں ذکر و ان بلاغات محمد مسندہ (بحوالہ سابقہ) علماء نے لکھا ہے کہ امام محمد رحمہ اللہ کی بلاغات مسند ہوتی ہیں۔ لہذا اس سے بظاہر یہ معلوم ہوتا ہے کہ یہ حکم منسوخ ہو چکا ہے۔

۳..... یہ روایات ان روایات کے مخالف ہیں جن سے ثابت ہوتا ہے کہ حضور کریم صلی اللہ علیہ وسلم نے صرف عمامے پر مسح کرنے پر اکتفاء نہیں فرمایا بلکہ آپ صلی اللہ علیہ وسلم نے سر کے کچھ حصے پر بھی مسح فرمایا۔ پس اگر صرف عمامے پر مسح جائز ہوتا تو آپ صلی اللہ علیہ وسلم کو سر پر مسح کرنے کی ضرورت نہیں تھی۔ لہذا آپ صلی اللہ علیہ وسلم کا صرف عمامے کے مسح پر اکتفاء نہ فرمانا اس پر اکتفاء کے عدم جواز کی دلیل ہے۔

۴..... مسح علی العمامہ کے جواز کی احادیث تقریباً چار صحابہ کرام رضی اللہ عنہم سے مروی ہیں:

### ان روایات پر تفصیلی کلام:

(۱)..... حضرت مغیرہ بن شعبہ رضی اللہ تعالیٰ عنہ

انکی روایات مختلف ہیں۔ بعض میں صرف عمامے کا ذکر ہے جیسا کہ ہم پیچھے سنن ترمذی کی روایت ذکر کر چکے ہیں اور بعض میں عمامے اور ناصیہ (سر) دونوں کا ذکر ہے۔ اور صحیح مسلم میں زیادہ تر یہی روایات ہیں اور بعض میں صرف مسح علی الراس کا ذکر ہے اور یہ روایت بھی صحیح مسلم میں موجود ہے اور صحیح مسلم میں حضرت مغیرہ رضی اللہ تعالیٰ عنہ کی ایسی کوئی روایت موجود نہیں ہے جس میں صرف عمامے پر مسح کا ذکر ہو تفصیل کیلئے دیکھئے (صحیح مسلم ص ۱۳۴ ج ۱)

لہذا ان کی بیان کردہ وہ روایات جن میں صرف عمامے پر مسح کا ذکر ہے۔ ان کے بارے میں یہ بات یقینی طور پر متعین ہو جاتی ہے کہ وہ مختصر ہیں اور جن روایات میں مسح علی العمامہ اور مسح علی الراس دونوں کا ذکر ہے وہ تفصیلی ہیں۔ لہذا مختصر روایات کو تفصیلی روایات پر محمول کیا جائیگا۔

دوسرے صحابی حضرت بلال رضی اللہ تعالیٰ عنہ ہیں؛ انکی بیان کردہ روایت بھی ہم پیچھے سنن نسائی کے حوالے سے ذکر کر چکے ہیں؛ ان کی بیان کردہ حدیث دو تابعین سے مروی ہے (۱) حضرت ابو قلابہ انکے بارے میں امام بیہقی رحمہ اللہ نے لکھا ہے کہ:

واما حدیث بلال عن النبی صلی اللہ علیہ وسلم فی المسح علی العمامۃ فقد ضعفہ الشافعی فی روایۃ حرملة بانہ من حدیث ابی قلابہ وابوقلابہ لم یر بلا لاقط

حضرت امام شافعی رحمہ اللہ نے اس کو اس لیے ضعیف قرار دیا ہے کہ ابو قلابہ نے حضرت بلال رضی اللہ عنہ کو کبھی بھی نہیں دیکھا (لہذا یہ حدیث منقطع ہے) (معرفۃ السنن والاثر للبیہقی ج ۱) اور دوسرے راوی حضرت عبدالرحمن ابن ابی لیلیٰ ہیں اور انکے طریق سے بیان کردہ حدیث کی سند میں اضطراب ہے۔ چنانچہ ایک طریق میں

عن عبدالرحمن ابن ابی لیلیٰ عن کعب بن عجرۃ عن بلال، ہے (بحوالہ سابقہ)

اس سند میں حضرت کعب بن عجرۃ رضی اللہ عنہ کا ذکر ہے؛ اور ایک سند میں اس طرح ہے:

عن عبدالرحمن ابن ابی لیلیٰ عن البراء بن عازب عن بلال قال (ایضاً بحوالہ سابقہ)

اس سند میں حضرت براء بن عازب رضی اللہ تعالیٰ عنہ کا ذکر ہے

اور بعض طرق میں حضرت عبدالرحمن بن ابی لیلیٰ نے براہ راست حضرت بلال رضی اللہ تعالیٰ عنہ سے یہ روایت نقل کی ہے۔ حالانکہ ان ابن ابی لیلیٰ نے حضرت بلال رضی اللہ تعالیٰ عنہ کو کبھی بھی نہیں دیکھا اس لیے کہ ابن ابی لیلیٰ کوفہ میں تھے اور حضرت بلال رضی اللہ عنہ شام میں تھے۔ لہذا یہ حدیث منقطع ہے۔ سند درجہ ذیل ہے دیکھئے:

شعبة قال حدثنا الحكم قال سمعت ابن ابی لیلیٰ یحدث ان بلالا قال کان

النبی صلی اللہ علیہ وسلم مسح علی الخفین والخمار

(یہ پوری حجت معرفۃ السنن والاثر ص ۱۶۲، ۱۶۳، ۱۶۴، ج ۱ سے ماخوذ ہے)

لہذا حضرت بلال رضی اللہ تعالیٰ عنہ کی بیان کردہ روایت میں اضطراب سند بھی ہے جس کے

چند نمونے یہ مذکور ہوئے۔ اور اضطراب متن بھی ہے کہ بعض روایات میں فعل النبی صلی اللہ علیہ وسلم کے طور پر مسح علی العمامہ کو ذکر کیا ہے۔

اور بعض میں قول النبی صلی اللہ علیہ وسلم کو ذکر کیا ہے جس میں انہوں نے حضرت بلال رضی اللہ عنہ کو مسح علی العمامہ کا حکم فرمایا

اور بعض روایات میں حضرت بلال رضی اللہ تعالیٰ عنہ کے ارشاد کے طور پر نقل فرمایا ہے۔  
مزید تفصیل کیلئے دیکھئے اعلاء السنن (اعلاء السنن ص ۴۸، ۴۹، ۵۰ شیخ الاسلام ظفر احمد العثماني رحمہ اللہ)

لہذا اس کثرت اضطراب کی بناء پر حضرت بلال رضی اللہ تعالیٰ عنہ کی روایت قابل حجت نہیں رہی۔

### حدیث ثوبان رضی اللہ تعالیٰ:

مسح علی العمامہ کے جواز کے تیسرے راوی حضرت ثوبان رضی اللہ تعالیٰ عنہ ہیں جنکی روایت پیچھے سنن ابی داؤد کے حوالے سے گزر گئی۔

حضرت ثوبان رضی اللہ تعالیٰ عنہ سے جواز مسح علی العمامہ کے بارے میں دو حدیثیں مروی ہیں۔ ایک وہ حدیث جو پہلے سنن ابی داؤد کے حوالے سے گزر گئی ہے۔

جس کا مفہوم یہ ہے کہ حضور اکرم صلی اللہ علیہ وسلم نے ایک سریہ بھیجا، پس انکو سردی لگی، پس جب وہ لوٹے تو حضور اکرم صلی اللہ علیہ وسلم نے ان سے ارشاد فرمایا کہ عصائب اور تساخین (موزوں) پر مسح کرو۔

اس حدیث سے قائلین جواز کا استدلال اس لیے درست نہیں ہے کہ اس میں لفظ عصائب کا ذکر ہے۔ اور عصائب عصابت کی جمع ہے۔ جس کا اطلاق عمانے پر بھی ہوتا ہے اور جبیرہ (زخم پر بندھی ہوئی پٹی) پر بھی ہوتا ہے۔

چنانچہ معجم طبرانی میں حضرت ابوامامہ رضی اللہ تعالیٰ عنہ کی حدیث مبارک میں غزوہ احد کے

واقعہ کے بارے میں حدیث موجود ہے۔ جس میں وہ فرماتے ہیں

”رأيت النبي صلى الله عليه وسلم اذا توضأ حل عن عصابته ومسح عليها

بالوضوء

(میں نے نبی صلی اللہ علیہ وسلم کو دیکھا، جب آپ ﷺ وضو فرماتے تو اپنے جیرہ کو ہٹا کر وضوء میں وہاں (زخم) پر مسح فرماتے تھے۔

لہذا یہ روایت مسح علی العمامہ کے بارے میں صریح نہیں ہے، اس لیے یہ قابل احتجاج نہیں ہے اسکی پوری تفصیل کیلئے دیکھئے (اعلاء السنن ص ۴۷، ۴۸، ج ۱) اور (نصب الراية للربيعي ص ۲۴۶، ج ۱)

اور دوسری روایت وہ ہے جو کہ امام احمد رحمہ اللہ نے اپنی مسند میں ابوسلام الاسود سے روایت کی ہے۔

”عن ابي سلام الاسود عن ثوبان انه قال رأيت رسول الله صلى الله عليه وسلم توضأ ومسح على الخفن و على الخمار ثم العمامة . (مسند الامام احمد، ص ۳۳۱، ج ۵)

میں نے رسول اللہ صلی اللہ وسلم کو دیکھا کہ آپ نے وضو فرمایا اور موزوں پر اور کپڑے (چادر) اور عمامے پر مسح فرمایا۔

مگر یہ حدیث منقطع ہونے کی وجہ سے ضعیف ہے اس لیے کہ یحییٰ بن معین علی ابن المدینی اور امام احمد جیسے ائمہ فرماتے ہیں ابوسلام کا سماع حضرت ثوبان سے ثابت نہیں ہے۔ کذا فی اعلاء السنن بحوالہ التہذیب (اعلاء السنن ص ۵۶، ۵۷، بحوالہ التہذیب ص ۲۹۶، ج ۱۰)

لہذا حضرت ثوبان رضی اللہ تعالیٰ عنہ سے روایت شدہ دونوں احادیث مروج ہیں۔

#### (۴) حضرت سلمان فارسی رضی اللہ عنہ

مسح علی العمامہ کے جواز کے چوتھے راوی حضرت سلمان فارسی رضی اللہ تعالیٰ عنہ ہیں جنکی



روایت ہم پیچھے سنن ابنی ماجہ کے حوالے سے ذکر کر چکے ہیں اس کے علاوہ یہ روایت مسند احمد میں بھی موجود ہے جو ان الفاظ سے مروی ہے۔

”عن ابی مسلم مولیٰ زید بن صوحان العبدي قال كنت مع سلمان الفارسی فرأی رجلا قد احدث و هو یريد ان ینزع خفيه للوضوء فامرہ سلمان ان یمسح علی خفيه و علی خماره و قال سلمان رأیت رسول الله صلی الله علیه وسلم مسح علی خفيه و علی خماره“ (مسند الامام احمد ص ۵۱۳، ج ۵)

زید بن صوحان العبدي کے مولیٰ ابو مسلم روایت فرماتے ہیں کہ میں سلمان فارسی رضی اللہ عنہ کے پاس تھا، انہوں نے ایک آدمی کو دیکھا کہ جس کا وضو ٹوٹ چکا ہوا وہ وضو کیلئے موزے نکالنا چاہتا ہے تو اسکو حضرت سلمان رضی اللہ عنہ نے حکم دیا کہ وہ موزوں اور عمامے اور سر کی چوٹی پر مسح کرے اور فرمایا حضرت سلمان رضی اللہ عنہ نے کہ میں نے حضور اکرم صلی اللہ علیہ وسلم کو موزوں اور کپڑے (عمامے) پر مسح کرتے ہوئے دیکھا ہے۔

مگر یہ حدیث بھی قائلین جواز کیلئے دو وجہ سے قابل حجت نہیں ہے

(۱) ایک تو یہ کہ ان میں دوراوی ہیں ابو شریح اور ابو مسلم مولیٰ زید بن صوحان اور یہ دونوں متکلم فیہ راوی ہیں انکی توثیق بھی کی گئی ہے۔ اور ان پر جرح بھی کی گئی ہے، تفصیل کیلئے دیکھئے اعلاء السنن۔

(۲) دوسری وجہ یہ ہے کہ روایت کے ظاہر الفاظ اس بات پر دلالت کرتے ہیں کہ حضرت سلمان فارسی رضی اللہ تعالیٰ عنہ بھی صرف عمامے کے مسح کو کافی نہیں سمجھتے تھے بلکہ اس کے ساتھ سر پر مسح کرنا بھی ضروری سمجھتے تھے، اس لیے اس آدمی کو انہوں نے یہ فرمایا و علی عمامته و یمسح بنا صیغہ یعنی عمامے کے ساتھ ناصیہ (سر کی چوٹی) پر بھی مسح کا حکم فرمایا۔

جو قرینہ ہے اس بات کا کہ جو روایت انہوں نے نبی کریم صلی اللہ علیہ وسلم کے فعل کی نقل فرمائی ہے وہ مختصر ہے ورنہ وہ اس آدمی کو ناصیہ کے مسح کا حکم نہ دیتے۔

خلاصہ کلام یہ ہے کہ عمائے پر مح کے جواز کی جتنی روایات مروی ہیں.....  
 (۱)..... یا تو وہ مجمل اور مختصر ہیں اور ان کے دوسرے طرق میں مسح راس یا مسح علی الناصیہ کا ذکر موجود ہے، جیسے کہ حضرت مغیرہ بن شعبہ رضی اللہ تعالیٰ عنہ کی روایت ہے۔  
 (۲)..... یا وہ متن اور سند کے لحاظ سے مضطرب ہیں جیسے کہ حضرت بلال رضی اللہ تعالیٰ عنہ کی روایت ہے۔

(۳)..... یا وہ مجروح ہیں جیسے کہ حضرت ثوبان رضی اللہ تعالیٰ عنہ کی روایت ہے۔  
 (۴)..... اور یا ان کے عمل اور روایت میں تعارض ہے جو کہ روایت کے مختصر ہونے یا منسوخ ہونے پر دلالت کرتی ہے جیسے کہ حضرت سلمان فارسی رضی اللہ تعالیٰ عنہ کی روایت ہے۔

☆☆☆☆☆

# نہین (موزوں) ٲر مسح کرنے کے بعض اہم مسائل

(۱).....موزوں ٲر مسح کرنا نہ صرف یہ کہ جائز ہے بلکہ سنت ہے اور حضور اکرم صلی اللہ علیہ وسلم سے موزوں ٲر مسح کرنا احادیث متواترہ سے ثابت ہے۔ جسکی تفصیل امام زیلعی رحمہ اللہ نے نصب الرایۃ میں اور حافظ ابن حجر عسقلانی رحمہ اللہ نے الدرایۃ میں لکھی ہے (نصب الرایۃ فی تخریج احادیث الہدایۃ للزیلعی من من ص ۲۱۸ ج ۱ الی ۲۳۲ والدرایۃ فی تخریج احادیث الہدایۃ علی ہامس الہدایۃ ص ۴۰، ۴۱، ۴۲، ج، اولین)

(۲).....ائمۃ ثلاثۃ یعنی احناف، شوافع اور حنابلہ کے مذہب کے مطابق مقیم (جو مسافر نہ ہو) ایک دن اور ایک رات موزوں ٲر مسح کر سکتا ہے جبکہ اس نے موزے حالت طہارت (وضو) میں ٲہنے ہوں، اور مسافر تین دن اور تین رات موزوں ٲر مسح کر سکتا ہے جبکہ اس نے وضو کی حالت میں موزے ٲہنے ہوں۔

اور مالکیہ کے نزدیک موزوں کا مسح کسی خاص مدت کے ساتھ مقید نہیں ہے لہذا کسی موجب

غسل کے بغیر موزوں کا ٹکانا ان کے نزدیک ضرور نہیں ہے اور غسل جمعہ کے لیے ان کے نزدیک خفین مندوب (مستحب) ہے۔

والادلتہ فی المطولات۔ (کتاب الفقہ علی المذاہب الاربعہ ص ۱۳۳، ج ۱)

### جراہوں پر مسح کے جواز اور شرائط کی بحث:

البتہ جراہوں پر مسح کرنے میں اختلاف ہے بعض نے اسکو مطلقاً منع لکھا ہے بعض نے مشروط اجازت دی ہے اور بعض نے مطلقاً اجازت دی ہے، جس کا خلاصہ اس طرح ہے کہ ائمہ اربعہ اور قاضی شوکانی رحمہ اللہ کے نزدیک اس کی مشروط اجازت ہے۔

اور امام ابن حزم ظاہری رحمہ اللہ کے نزدیک ہر قسم کے جراہوں پر مسح کرنا جائز ہے۔ ان سب کے مذاہب کی تفصیل اگلے صفحات پر ملاحظہ فرمائیے۔

احناف: صاحبین کے نزدیک ایسے جراہوں پر مسح کرنا جائز ہے جو کہ خفینین (موٹے کپڑے کے بنے ہوئے) ہوں۔ اس طرح کے اس سے پانی باہر نہ پھٹتا ہو۔

اور امام ابوحنیفہ رحمہ اللہ کے نزدیک اگر جراہ بے جلد ہوں (یعنی انکے اوپر والے حصہ پر چمڑا لگا ہوا ہو) یا منعل ہوں (یعنی انکے نیچے چمڑا لگا ہو) تو مسح جائز ہے ورنہ نہیں۔

لیکن صحیح قول یہ ہے کہ امام صاحب نے صاحبین کے قول کی طرف رجوع فرمایا تھا۔ لہذا اب احناف کا عمومی مسلک وہی ہے جو صاحبین کا تھا اور فتویٰ بھی اسی پر ہے۔ تفصیل کیلئے دیکھئے)

نصب الراية ص ۲۴۳، ۲۴۴، ج ۱ فتح القدیر لابن الہمام ص: ۱۵۸، ۱۵۹، ج ۱)

(۲)..... مالکیہ: حضرت امام مالک رحمہ اللہ کے قول قدیم میں اگر جراہ اوپر اور نیچے سے چمڑے سے سینے گئے ہوں تو انکے نزدیک اس پر مسح کرنا جائز ہے اور اگر اس میں چمڑا لگا ہوا نہ ہو تو پھر اس پر مسح کرنا جائز نہیں۔

پھر انہوں نے اپنے اس قول سے رجوع فرمایا اور مطلقاً جراہوں پر مسح کرنے کو ناجائز

قرار دیا۔

لیکن المدونۃ الکبریٰ کی عبارت سے یہ معلوم ہوتا ہے کہ مالکہ کے نزدیک فتویٰ حضرت امام مالک رحمہ اللہ کے قول قدیم پر ہے۔ یعنی اگر وہ جرابے مجلد اور منعل ہوں تو اس پر مسح جائز ہوگا ورنہ نہیں ہوگا۔ تفصیل کیلئے دیکھئے (المدونۃ الکبریٰ، ص ۱۲۳، ج ۱)۔

(۳)..... شوافع: امام مرنی رحمہ اللہ نے حضرت امام شافعی رحمہ اللہ سے ان کا مذہب یہ نقل فرمایا ہے کہ جرابے اگر نیچے سے ٹخنوں تک مجلد ہوں، تو ان پر مسح کرنا جائز ہے، ورنہ جائز نہیں ہے تفصیل کیلئے دیکھئے (مختصر المرنی علی الام، ص ۱۳)۔

(۴)..... حنابلہ: حضرت امام احمد رحمہ اللہ نے فرمایا ہے کہ اگر جرابے تنگ ہوں اور پیروں میں اپنی طاقت سے قائم ہوں اور جس طرح موزے نہیں مڑتے اس طرح وہ بھی نہ مڑیں تو ان پر مسح کرنا جائز ہے ورنہ نہیں تفصیل کیلئے دیکھئے (المغنی لابن قدامہ ص ۳۰۰، ج ۱)۔

(۵)..... امام ابن حزم ظاہری رحمہ اللہ: حضرت امام ابن حزم ظاہری کی عبارت سے بظاہر یہ راجح معلوم ہوتا ہے کہ انکے نزدیک مطلقاً جرابوں پر مسح کرنا بغیر کسی شرط کے جائز ہے جس طرح کہ موزوں پر مسح کرنا سارے اہل سنت کے نزدیک جائز ہے اس کی تفصیل کیلئے دیکھئے (المحلی لابن حزم، ص ۸۰، ۸۱، ج ۲)۔

### قائلین جواز مسح علی الجوربین کے دلائل:

۱..... ”حضرت مغیرہ بن شعبہ رضی اللہ تعالیٰ عنہ روایت فرماتے ہیں کہ رسول اللہ صلی اللہ علیہ وسلم نے وضو فرمایا اور جرابوں اور نعلین پر مسح فرمایا۔“

(اخرجه ابن ماجہ فی سننہ واللفظ لہ ص ۴۲، اخرجہ الترمذی فی جامعہ ص ۲۹، ج ۱، ثم قال بعد تخریج ہذا الحدیث قال ابو یسی ہذا حدیث حسن صحیح وهو قول غیر واحد من اهل العلم وبہ یقول سفیان الثوری وابن السبارک والشافعی واحمد واسحاق قالو یسح علی الجوربن وان لم یكونا نعلین اداکانا ثمنین، انھی، واخرجہ ابوداؤد فی سننہ ص ۲۱، ج ۱، وقال بعد تخریج ہذا الحدیث قال ابوداؤد کان عبد الرحمن بن مہدی لا یحدث بهذا الحدیث لان المعروف عن المغیرۃ ان النبی صلی اللہ علیہ وسلم مسح علی النعلین

وروی هذا ايضا عن ابي موسى الاشعري عن النبي صلى الله عليه وسلم انه مسح على الجوربين وليس بالمحصل ولا بالقوى مسح على الجوربين على بن ابي طالب وابن مسعود البراء بن عازب وانس بن مالك وابو امامه وسهل بن سعد وعمر بن حريث وروى ذلك عن عمر بن الخطاب وابن عباس، سنن ابي داود، ص ۲۱، ۲۲، ج ۱)

۲..... ”حضرت ابو موسیٰ (اشعری) رضی اللہ تعالیٰ عنہ روایت فرماتے ہیں کہ حضور اکرم صلی اللہ علیہ وسلم نے اپنی جرابوں اور نعلین پر مسح فرمایا۔“ (اخرجه الصحاوی فی شرح معانی الآثار واللفظ له ص ۷۱، ج ۱، والبیہقی فی السنن الکبریٰ ۲۸۵، ج ۱)

۳..... ”حضرت قتادہ رضی اللہ عنہ سے حضرت انس بن مالک رضی عنہ کے بارے میں پوچھا گیا کہ کیا وہ جرابوں پر مسح فرماتے تھے تو فرمایا کہ ہاں موزوں کی طرح ان پر مسح فرماتے تھے۔“ (اخرجه عبدالرزاق المصنف واللفظ له ص ۲۰۰، ج ۱، والبیہقی فی السنن الکبریٰ ۲۸۵، ج ۱، وابن حزم فی المحلی ص ۸۵، ج ۲)

۴..... ”حضرت کعب بن عبد اللہ فرماتے ہیں کہ میں نے حضرت علی رضی اللہ عنہ کو دیکھا کہ انہوں نے قضائے حاجت کی اور اپنی جرابوں اور نعلین پر مسح فرمایا۔“ (اخرجه ابن حزم فی المحلی واللفظ له، ص ۸۳، ج ۲، والبیہقی فی السنن الکبریٰ ص ۲۸۵، ج ۱، و عبدالرزاق فی المصنف ص ۲۰۱، ج ۱)

۵..... ”حضرت خالد بن سعد فرماتے ہیں کہ میں نے حضرت ابو مسعود انصاری رضی اللہ عنہ کو دیکھا کہ وہ جرابوں اور نعلین پر مسح فرماتے تھے۔“ (اخرجه البيهقي في السنن الكبرى واللفظ له ص ۲۸۵، ج ۱، و عبدالرزاق فی المصنف ص ۲۰۰، ج ۱، وابن حزم فی المحلی ص ۱۳، ج ۲)

۶..... ”حضرت یحییٰ البرکاء فرماتے ہیں کہ میں نے حضرت ابن عریضی اللہ عنہما کو فرماتے ہوئے سنا کہ جرابوں پر مسح کرنا موزوں پر مسح کرنے کی طرح ہے۔“ (ابن حزم فی المحلی ص ۸۶، ج ۲، و عبدالرزاق فی المصنف ص ۲۰۱، ج ۱)

۷..... ”حضرت ابراہیم فرماتے ہیں کہ حضرت ابن مسعود رضی اللہ عنہ موزوں پر بھی مسح

فرماتے تھے اور جرابوں پر بھی مسح فرماتے تھے۔“ (عبد الرزاق فی المصنف ص ۲۰۰، ۲۰۱، ج ۱)

۸..... ”حضرت اسماعیل بن رجاء اپنے والد سے روایت کرتے ہیں میں نے حضرت براء

بن عازب رضی اللہ عنہ کو دیکھا کہ انہوں نے قضائے حاجت فرمائی اور پھر جرابوں اور نعلین پر مسح فرمایا۔“ (البیہقی فی السنن الکبریٰ ص ۲۸۵، ج ۱)

۹..... ”حضرت خلاص بن عمر و حضرت عبداللہ بن عمر رضی اللہ عنہما سے روایت فرماتے ہیں کہ

انہوں نے فرمایا کہ حضرت عمر بن الخطاب رضی اللہ عنہ نے قضائے حاجت فرمائی جمعہ کے دن پھر وضو فرمایا اور جرابوں اور نعلین پر مسح فرمایا اور لوگوں کو جمعہ کی نماز پڑھائی۔“ (ابن حزم فی المحلی ص ۸۵، ج ۲)

حاصل یہ ہے کہ مسح کے متعلق احادیث مبارکہ تین طرح کی ہیں:

(۱) اول وہ احادیث مبارکہ جن میں نعلین (موزوں) پر مسح کا ذکر ہے۔ جس کے جواز کے

بارے میں سارے ائمہ کا اتفاق ہے۔

(۲) دوم وہ احادیث مبارکہ جن میں جرابوں اور نعلین دونوں پر مسح کا ذکر ہے۔ اس طرح کی

احادیث مبارکہ کے بارے میں صاحب اعلاء السنن کی تحقیق پیش خدمت ہے۔

### صاحب اعلاء السنن کی تحقیق :

(۱) انکی پہلی توجیہ یہ ہے کہ اصلاً آپ صلی اللہ علیہ وسلم نے جرابوں پر مسح فرمایا اور یقیناً

اکمال کی نیت سے نعلین پر دست مبارک پھیرا۔

(۱) اور ہم نے سر سے نعلین پر مسح کے جواز کا قول اس لیے اختیار نہیں کیا کہ ایک تو اسکی

حاجت نہیں ہے اور دوسرے اس لیے کہ احادیث جواز مسح علی النعلین شہرت میں اس مقام تک

نہیں پہنچ سکی ہیں۔ جنکی وجہ سے غسل (پیروں کے دھونے) کو ترک کر دیا جائے جس کا (حکم)

قرآن میں آیا ہے۔ اور جو ہم نے کیا حدیث اس کا انکار نہیں کرتی۔

(۲) یا یہ کہا جائے گا کہ یہ نقلی وضو کے بارے میں ہے اور میرے نزدیک یہی صحیح ہے۔ اس لیے کہ امام ابن خزیمہ نے اپنی صحیح میں اس عنوان کے تحت روایت کیا ہے۔

باب ذکر الدلیل علی ان مسح النبی صلی اللہ علیہ وسلم علی النعلین کا  
ن فی وضوء تطوع لا من حدث .

حضرت علی رضی اللہ عنہ سے روایت ہے کہ انہوں نے پانی کو لوٹا منگوایا اور پھر ہلکا وضو فرمایا اور نعلین پر مسح فرمایا اور ارشاد فرمایا کہ طاہر (با وضو) آدمی کیلئے رسول اللہ صلی اللہ علیہ وسلم کا وضو ایسا ہے جب تک کہ وہ محدث (بے وضو) نہ ہو۔

یہاں تک علامہ عثمانی رحمہ اللہ کی تحقیق نقل کی گئی (اعلاء السنن ص ۳۳۸، ۳۳۹، ج ۱)

### صاحب نصب الراہ کی توجیہ:

نیز ان کے علاوہ اور تو جہات بھی پیش کی گئی ہیں جن میں سے ایک مزید توجیہ نصب الراہ کے حوالے سے پیش خدمت ہے۔

حضرت عبیدہ بن جریج فرماتے ہیں کہ حضرت ابن عمر رضی اللہ تعالیٰ عنہما سے کہا گیا کہ ہم نے آپ کو دیکھا کہ آپ ایسا کام کر رہے ہیں کہ ہم نے آپ کے علاوہ کسی اور کو کرتے ہوئے نہیں دیکھا تو انہوں نے پوچھا کہ وہ کیا ہے تو (پوچھنے والے) نے کہا کہ آپ سبتی (دباغت کی ہوئی کھال) کے جوتے پہنتے ہیں تو انہوں نے فرمایا کہ میں رسول اللہ صلی اللہ علیہ وسلم کو دیکھا ہے کہ آپ صلی اللہ علیہ وسلم نے انکو پہنتے تھے۔ اور ان میں وضو فرمایا کرتے تھے اور ان پر مسح فرماتے تھے۔ (نصب الراہ ص ۲۳۹ ج ۱)

امام بیہقی رحمہ اللہ نے اس سے یہ ثابت فرمایا ہے کہ وہ ان جوتوں کے اندر پیروں کو دھوتے تھے اور بعد میں ان پر (تبعاً ہاتھ پھیر کر) مسح فرماتے تھے۔

اور امام زیلعی رحمہ اللہ نے اس سے یہ ثابت فرمایا ہے کہ وہ وضو کرنے کے بعد ان جوتوں کو پہنتے تھے۔ (نصب الراہ ص ۲۳۹ ج ۱)



فائدہ: یہاں تک نقلین کے بارے میں وارد شدہ احادیث مبارکہ کی معقول توجیہات الحمد للہ بیان ہو گئیں۔

(۳) اور تیسری قسم کی وہ احادیث مبارکہ میں جن میں صرف جو رہین پر مسح کا ذکر ہوا ہے۔ اور ان شاء اللہ ان کے بارے میں ہم تفصیل سے گفتگو کریں گے۔

ایسی احادیث مرفوعہ صرف دو ہیں جن میں جو رہین پر مسح کا ذکر ہوا ہے۔ ان میں سے ایک حدیث حضرت مغیرہ بن شعبہ رضی اللہ عنہ کی ہے جس کو ہم پیچھے سنن ابن ماجہ، سنن ترمذی اور سنن ابی داؤد کے حوالے سے ذکر کر چکے ہیں۔

نیز اس حدیث کو نقل کرنے کے بعد امام ترمذی رحمہ اللہ نے اس کو حسن صحیح کہا ہے اور یہ بھی ہم پیچھے تخریج میں نقل کر چکے ہیں۔

## حدیث ابن مغیرہ کے بارے میں انہ جرح و تعدیل کے احوال:

اب ذرا اس حدیث کے بارے میں مشہور ائمہ جرح و تعدیل کی بحث بھی سماعت فرمائیے۔  
تمہید: اگرچہ حضرت مغیرہ رضی اللہ عنہ کی روایت میں بھی جو رہین و نقلین دونوں کا لفظ آیا ہے۔

(۱)..... لیکن چونکہ احادیث مرفوعہ میں سے یہی حدیث قائلین جواز کی دلیل ہے جو اس سے جراہوں پر مسح کا جواز ثابت کرتے ہیں۔

(۲)..... اور چونکہ حضرت امام ترمذی رحمہ اللہ تعالیٰ نے اس حدیث کو روایت کرنے کے بعد اس کے بارے میں فرمایا ہے کہ یہ حدیث حسن صحیح ہے۔

ان دو وجوہات کی بناء ہم ان شاء اللہ اس کے بارے میں ائمہ جرح و تعدیل کے اقوال مستند کتب سے پیش کریں گے۔

امام بیہقی رحمہ اللہ نے اس حدیث کو نقل کرنے کے بعد ائمہ کے اقوال اس کے بارے میں

نقل فرمائے ہیں انہی کے حوالے سے ان اقوال کو ملاحظہ فرمائیے۔

فن جرح و تعدیل کے مشہور امام عبدالرحمن بن مہدی رحمہ اللہ نے حضرت امام سفیان ثور رحمہ اللہ سے کہا کہ اگر آپ ابوقیس کی حدیث ہزیل کے واسطہ (سند) سے مجھے سنا بھی دیں تو پھر بھی میں آپ سے اس کو قبول نہیں کروں گا۔ تو سفیان نے یہ فرمایا کہ وہ حدیث ضعیف ہے یا یہ فرمایا کہ واہ (یعنی گئی گزری) ہے۔ یا اس کے ہم مثل کوئی اور جملہ کہا۔

(۳) حضرت امام احمد بن حنبل رحمہ اللہ کے صاحبزادہ امام عبداللہ رحمہ اللہ فرماتے ہیں کہ یہ حدیث میں نے اپنے والد کو سنائی تو انہوں نے فرمایا کہ حضرت عبدالرحمن بن مہدی رحمہ اللہ نے اس حدیث کو بیان کرنے سے انکار کیا اور یہ فرمایا کہ یہ منکر ہے۔

(۴) علی بن المدینی رحمہ اللہ نے فرمایا حضرت مغیرہ بن شعبہ رضی اللہ تعالیٰ عنہ کی مسح والی حدیث کو ان سے اہل مدینہ، اہل کوفہ اور اہل بصرہ نے روایت کیا ہے اور وہ حدیث ان سے ہزیل بن شریل نے مسح علی الجوزین کے لفظ سے روایت کر کے تمام لوگوں (راویوں) کی مخالفت کی ہے۔

(۵) حضرت مفضل بن عسان رحمہ اللہ فرماتے ہیں کہ میں نے ابو زکریا (یعنی) یحییٰ بن معین رحمہ اللہ سے اس حدیث کے بارے میں پوچھا تو انہوں نے فرمایا کہ سارے لوگ (راوی) اسکو علی الحنفین کے لفظ سے روایت کرتے ہیں سوائے ابوقیس کے۔ (السنن الکبریٰ للبیہقی ص ۲۸۴، ج ۱) نیز یہی کلام اس حدیث کے بارے میں امام زبیلی رحمہ اللہ نے نقل فرمایا ہے تفصیل کیلئے دیکھئے لضب الرایۃ ص ۲۴۲، ج ۱)

یہ ائمہ جرح و تعدیل کا وہ کلام ہے جو اس حدیث کے بارے میں نقل کیا گیا ان میں سے ہر ایک امام تھا امام ترمذی رحمہ اللہ سے اس لائن کے بارے میں زیادہ قوی اور بہتر ہے اور خاص کر جبکہ ان سب کا کلام متفق ہو، تو پھر ہر امام ترمذی رحمہ اللہ کی تحسین و تصحیح اسکو کوئی فائدہ نہیں دیتی۔

دوسری حدیث حضرت ابوموسیٰ اشعری رضی اللہ تعالیٰ عنہ کی ہے جس کو ہم پیچھے شرح معانی

الانار للطحاوی اور السنن الکبریٰ للبیہقی کے حوالے سے نقل کر چکے ہیں۔

اس حدیث میں بھی جو بین اور نعلین دونوں لفظ موجود ہیں، مگر یہ بھی حسب سابق قائلین جواز کی دلیل ہے اس لیے اس پر بھی تفصیلی کلام پیش خدمت ہے۔

(۱) امام ابو داؤد رحمہ اللہ نے اس حدیث کے بارے میں فرمایا کہ یہ حدیث حضرت ابو موسیٰ رضی اللہ تعالیٰ عنہ سے بھی روایت کی گئی ہے۔ لیکن وہ متصل بھی نہیں ہے اور قوی بھی نہیں ہے۔ جس کو ہم پہلے بھی تخریج میں نقل کر چکے ہیں۔ (سنن ابی داؤد ص ۲۲، ۲۱ ج ۱)  
(۲) امام بیہقی رحمہ اللہ نے بھی اس حدیث کو نقل فرمایا ہے، جسکی تخریج ہم پیچھے نقل کر چکے ہیں اور اس کو نقل کرنے کے بعد وہ فرماتے ہیں۔

(۱) کہ ضحاک بن عبدالرحمن کا سماع حضرت ابو موسیٰ اشعری رضی اللہ تعالیٰ عنہ سے ثابت نہیں ہے۔

(۲) اور یہ بھی فرمایا کہ یحییٰ بن یحسین رحمہ اللہ نے فرمایا کہ عیسیٰ بن شان ضعیف ہیں۔  
تفصیل کیلئے دیکھیے (سنن کبریٰ للبیہقی ص ۲۸۵، ج ۱)

(۳) امام زیلعی رحمہ اللہ فرماتے ہیں کہ یہ حدیث امام عقیلی رحمہ اللہ نے کتاب الضفاء میں نقل فرمائی ہے اور اسکو حسین بن شان کی وجہ سے معلول قرار دیا ہے۔ (لغب الراہیہ ص ۲۳۵، ج ۱)

نیز امام زیلعی رحمہ اللہ نے حضرت بلال رضی اللہ عنہ کی بھی ایک حدیث امام طبرانی رحمہ اللہ کی معجم کے حوالے سے نقل فرمائی ہے۔

”حضرت کعب بن عجرہ رضی اللہ تعالیٰ عنہ حضرت بلال رضی اللہ تعالیٰ عنہ سے روایت فرماتے ہیں کہ حضور اکرم صلی اللہ علیہ وسلم موزوں اور جرابوں پر مسح فرماتے ہیں کہ حضور اکرم صلی اللہ علیہ وسلم موزوں اور جرابوں پر مسح فرماتے تھے۔“

اس حدیث کو نقل فرمانے کے بعد امام زیلعی رحمہ اللہ فرماتے ہیں کہ یزید بن ابی زیاد اور ابن

ابی یلیٰ کی نسبت اگرچہ صدق (سچ) کی طرف کی گئی ہے۔ لیکن اس کے باوجود انکو ضعیف قرار دیا گیا ہے۔ (لشب الراہ ص ۲۳۵، ج ۱)

ان احادیث کا حاصل کلام یہ ہوا کہ یہ تینوں احادیث ضعیف ہیں۔ اور انکے ضعیف ہونے کی وجوہات اوپر گزر گئیں۔

### صرف جو ربین والے آثار کا جائزہ:

اب ان آثار صحابہ کا تنقیدی جائزہ لیتے ہیں جس میں صرف لفظ جو ربین ہے اس لئے کہ نعلین و جو ربین وغیرہ الفاظ کے ساتھ مروی احادیث و آثار کے بارے میں معقول توجیہات پیچھے گزر گئیں، ان میں سے سب سے زیادہ اظہر روایت حضرت انس بن مالک رضی اللہ تعالیٰ عنہ کی ہے کہ حضرت انس رضی اللہ تعالیٰ عنہ جرابوں پر موزوں کی طرح مسح فرماتے تھے یہ روایت ہم مصنف عبدالرزاق السنن الکبریٰ اور المحلی لابن حزم کے حوالے سے پیچھے نقل کر چکے ہیں۔

اس روایت کے بارے میں ہم نے صرف اس بات کو متعین کرنا ہے کہ حضرت انس رضی اللہ تعالیٰ عنہ جن جرابوں پر مسح فرماتے تھے، وہ کس قسم کی جرابیں تھیں، لہذا اسی سے جواب واضح ہو جائے گا۔

چنانچہ امام بیہقی رحمہ اللہ نے روایت فرمایا ہے:

”حضرت راشد بن نجیم فرماتے ہیں کہ میں نے حضرت انس بن مالک رضی اللہ تعالیٰ عنہ کو دیکھا کہ وہ قضائے حاجت کیلئے گئے اور وہ جرابیں پہنے ہوئے تھے (اس طرح) کہ ان کا نچلا حصہ چڑے کا تھا اور اوپر والا حصہ ریشم کا تھا۔“ (السنن الکبریٰ للبیہقی ص ۲۸۵، ج ۱)

لہذا اس روایت سے ثابت ہوا کہ حضرت انس رضی اللہ تعالیٰ عنہ کے جو ربین منعل تھے۔

### نتیجہ:

لہذا مذکورہ کلام کا نتیجہ یہ نکلا کہ سوائے حضرت عبداللہ بن عمر رضی اللہ عنہما کے اثر کے اور جتنی بھی احادیث مبارکہ اور آثار صحابہ ہیں۔

(۱) ان میں سے احادیث مرفوعہ کلام سے خالی نہیں اور بعض راویوں کی تضعیف کی گئی ہے۔  
 لہذا اگر ان کی تعدیل کو ترجیح دی جائے تو تب بھی وہ درجہ حسن سے آگے نہیں بڑھ سکتیں۔  
 (۲) اور آثار صحابہ میں سے بعض وہ ہیں کہ جن میں نعلین اور جورین دونوں کا ذکر ہے اور بعض میں صرف نعلین کا ذکر ہے۔ اور ان آثار کی توجیہات بھی پیچھے گزر گئیں۔  
 (۳) اور ان میں سے بعض آثار وہ ہیں جن میں صرف لفظ جورین ہے اور اس طرح کی صرف دو احادیث ہیں ایک حضرت انس بن مالک رضی اللہ تعالیٰ عنہ کی اور اسکی توجیہ دوسری روایت کے ضمن میں پیچھے گزر گئی ہے۔

اور دوسری روایت حضرت عبداللہ بن عمر رضی اللہ تعالیٰ عنہما کی ہے۔ جس میں انہوں نے فرمایا کہ جرابوں پر مسح خفین پر مسح کی طرح ہے۔ اور یہ روایت ہم پیچھے لکھلی اور مصنف عبدالرزاق کے حوالے سے ذکر کر چکے ہیں اور یہ واحد روایت ہے بندہ کی جستجو کے باوجود کوئی کوئی جرح بندہ کی نظر سے نہیں گزری۔

### محاکمہ :

لہذا اس ساری تفصیل کے آنے کے بعد ائمہ اربعہ کا اس بات پر اتفاق و اجماع ہے کہ جورین جب تک خفین (موٹے) نہ ہوں تو اس وقت ان پر مسح کرنا جائز نہیں ہے۔

### جورین کے سخینین ہونے کی شرط کی وجوہات:

اس کی وجوہات ترتیب وار درج ذیل ہیں۔

(۱) پہلی وجہ خفین یا جورین پر مسح کا حکم آیت قرآنی کے خلاف ہے وہ اس لیے کہ قرآن میں پیروں کے دھونے کا حکم دیا گیا ہے۔ (المائدہ آیت نمبر ۶)

(۲) دوسری خفین (یعنی موزوں پر مسح کے جواز کی احادیث مبارکہ متواتر ہیں چنانچہ یہ احادیث تقریباً چالیس صحابہ کرام رضی اللہ تعالیٰ عنہم اجمعین سے مروی ہیں۔ جن کے ناموں کی مختصر تفصیل درج ذیل ہے۔ (۱) جریر بن عبداللہ ان کی حدیث بخاری، مسلم، ابوداؤد وغیرہ نے روایت

کی ہے۔ (۲) مغیرہ بن شعبہ انکی حدیث صحاح ستہ وغیرہ میں ہے۔ (۳) سعد بن ابی وقاص، صحیح بخاری اور سنن ابن ماجہ میں ہے۔ (۴) عمرو بن امیہ، صحیح بخاری میں ہے۔ (۵) حذیفہ، صحیح مسلم میں (۶) حضرت بلال، صحیح مسلم میں (۷) بریدہ، سوائے بخاری کے باقی اصحاب ستہ نے روایت کیا ہے (۸) علی، صحیح مسلم میں (۹) صفوان بن عسال، سنن ترمذی، نسائی اور ابن ماجہ میں (۱۰) خزیمہ بن ثابت، سنن ابی داؤد، ترمذی اور ابن ماجہ میں (۱۱) ثوبان سنن ابی داؤد میں (۱۲) اسامہ بن زید سنن نسائی وغیرہ میں (۱۳) ابی بن عمارہ، سنن ابی داؤد وابن ماجہ میں (۱۴) سہل بن سعد الساعدی، سنن ابن ماجہ میں (۱۵) انس بن مالک، سنن ابن ماجہ میں (۱۶) ابوبکر (صدیق) صحیح ابن حبان میں (۱۷) عوف بن الماک اشجعی، مسند احمد وغیرہ میں (۱۸) ابی بردہ مسند بزار میں (۱۹) سلمان، صحیح ابن حبان میں (۲۰) ربیعہ بن کعب السلمی، معجم طبرانی میں (۲۱) براء بن العازب الکامل لابن عدی وغیرہ میں (۲۲) ابی طلحہ معجم للطبرانی میں (۲۳) ابن مسعود، مسند بزار وغیرہ میں (۲۴) أم سعد الانصاریہ الکامل لابن عدی وغیرہ میں (۲۵) ابی امامہ معجم طبرانی میں (۲۶) عبادہ بن الصامت معجم طبرانی میں (۲۷) عبدالرحمن بن بلال معجم طبرانی میں (۲۸) عمرو بن الشریح معجم طبرانی میں (۲۹) عبداللہ بن رواحہ (۳۰) اسامہ بن زید، دونوں کی حدیث معجم طبرانی میں (۳۱) عبدالرحمن بن حستہ معجم طبرانی میں (۳۲) عمرو بن حزم معجم طبرانی میں (۳۳) عبداللہ بن عمر معجم اوسط للطبرانی میں (۳۴) یعلیٰ بن مرۃ الثقفی معجم طبرانی میں (۳۵) مالک بن سعد کتاب معرفۃ الصحابۃ لأبی نعیم میں (۳۶) مالک بن ربیعہ السلولی معرفۃ الصحابۃ لأبی نعیم میں (۳۷) ابی ایوب معجم طبرانی میں (۳۸) ابی ہریرہ، مسند احمد وغیرہ میں (۳۹) ابی ہریرہ، مسند بزار میں (۴۰) ابن عباس مسند بزار میں (۴۱) جابر معجم طبرانی و مسند بزار وغیرہ۔

خوف طوالت کی وجہ سے کچھ ناموں کو چھوڑ دیا گیا یہ پوری تفصیل مع اختصار و تلخیص کے لفظ الراہیہ اور الدراریۃ فی تخریج احادیث الہدایہ سے لی گئی ہے جن کا حوالہ پیچھے بقید صفحہ کے گزر چکا ہے۔

لہذا اگرچہ خفین پر مسح کرنا خلاف قرآن بھی ہے اور خلاف عقل و قیاس بھی ہے مگر چونکہ یہ احادیث متواترہ سے ثابت ہے۔ اس لیے تمام اہل سنت والجماعت ان احادیث متواترہ کی وجہ سے مسح علی الخفین کے جواز کے قائل ہیں اور حضرات صحابہ کرام اور ائمہ متبوعین میں سے کسی سے بھی اس کے خلاف ثابت نہیں ہے۔

(۳) تیسری وجہ اور جرابوں پر مسح کے بارے میں وارد شدہ احادیث و آثار کی تفصیل بھی پیچھے گزر گئی لہذا ان احادیث و آثار کو اگر صحیح بھی تسلیم کر لیا جائے تو پھر بھی وہ حد تو اترا تک نہیں پہنچ سکتیں لہذا ان کی وجہ سے ترک قرآن جائز نہیں ہوگا۔

البتہ کثرت طرق کی وجہ سے احادیث درجہ صحیح یا حسن سے کم نہیں ہیں اس لیے ائمہ اربعہ وغیرہ نے جو رہن پر مسح کے جواز کیلئے ٹخنیں ہونے کی شرط لگائی تاکہ یہ خفین کے مفہوم کے کچھ قریب ہو جائیں اور اسکی وجہ سے ترک قرآن لازم نہ آئے بلکہ جن احادیث کی وجہ سے مسح علی الخفین کے جواز کا قول اختیار کیا گیا تھا۔ ان کی وجہ سے جو رہن (بشرطیکہ وہ ٹخنیں ہوں) پر بھی جواز کا قول اختیار کیا جاسکتے اور اسکی وجہ سے ترک قرآن لازم نہ آئے۔

## ایک سوال اور اس کا جواب

اب رہا یہ سوال کہ خفین ہونے کی قید کون سی دلیل کی بناء پر بڑھائی گئی ہے ہم سے تو اسکے جوابات بہت سارے ہیں مگر یہاں پر ان میں صرف تین جوابوں پر اکتفا کیا جا رہا ہے۔

جواب (۱) نیلون کے ہلکے اور باریک جرابوں کا اس وقت تصور نہیں تھا اور نہ ہی اس کا رواج تھا۔ جیسا کہ حضرت انس رضی اللہ تعالیٰ عنہ کی روایت میں انکی جرابوں کی تعریف گزر گئی۔

جواب (۲) قاضی شوکانی رحمہ اللہ تعالیٰ نے جو رب کی تعریف کی ہے ”ہو لفافۃ الرجل قالہ فی الضیاء والقاموس وقد تقدم انه الخف الکبیر“ (وہ پیر کے لفافے کو کہتے ہیں ضیاء اور قاموس میں یہ کہا ہے اور یہ پہلے گزرا کہ وہ بڑے موزے کو کہتے ہیں) (نیل الاوطار ص ۱۹۸، ج)

لہذا اس تعریف سے بھی معلوم ہوا کہ ہلکی اور باریک جرابوں پر مسح کرنے کا رواج تھا اور نہ

ہی انکے استعمال کا رواج تھا۔

جواب (۳) احادیث جواز مسح علی الجورین کی بنیادی حیثیت کو مد نظر رکھتے ہوئے شخصین ہونے کی قید لگانی ضروری ہے تاکہ یہ کسی حد تک خفین کے قریب ہو جائے ورنہ پھر اخبار واحدہ وغیرہ کی وجہ سے ترک قرآن لازم آئے گا جو کہ کسی کے نزدیک بھی جائز نہیں ہے۔  
یہاں تک الحمد للہ جرابوں پر مسح کرنے کی بحث پوری ہو گئی۔





# الجمع بین الصلا تین

## فی السفر والحضر

### نماز

نماز ارکان اسلام میں سے دوسرا رکن ہے اسلام میں نماز کی بہت اہمیت ہے قرآن کریم میں سینکڑوں جگہ نماز کی اہمیت اسکی تاکید اور اپنے اوقات مقررہ میں اسکی ادائیگی کا حکم دیا گیا ہے۔ اسی طرح بہت ساری احادیث مبارکہ میں بروقت نمازوں کی ادائیگی کے بڑے فضائل بتائے گئے ہیں۔ اور بروقت نمازوں کی عدم ادائیگی پر سخت وعیدیں بیان کی گئی ہیں۔

نماز کی اہمیت اور شرف و فضیلت کیلئے اتنی بات کافی ہے کہ باقی عبادات کی فرضیت کے احکام زمین پر بذریعہ وحی آئے ہیں لیکن نماز کی فرضیت شب معراج میں آسمانوں کے اوپر طور

تختے کے ہوئی ہے جسکی تفصیل تقریباً اکثر احادیث معراج میں موجود ہے۔ اور اللہ تعالیٰ کا قرب حاصل کرنے کے ذرائع میں سے سب سے زیادہ مؤثر اور قوی ذریعہ نماز ہے لیکن صرف وہی نماز اللہ تعالیٰ کے قرب کا ذریعہ بنے گی جسکے تمام حقوق کی رعایت کی جائے۔ ان حقوق کو فقہائے امت نے آیات قرآنی اور سنن نبویہ علی صاحبہا الف الف تحیہ وسلام کی روشنی میں مختلف حصص اور طبقات میں تقسیم فرمایا ہے۔ جن میں سے بعض کو فرض، بعض کو واجب، بعض کو سنت مؤکدہ اور بعض کو مستحب کے نام سے اپنی اپنی جگہ پر حسب دلائل ذکر فرمایا ہے۔ جسکی تفصیل کتب فقہ میں موجود ہے۔

پھر فرائض کو دو قسموں میں تقسیم فرمایا ہے (۱) بعض فرائض وہ ہیں جنکو نماز سے پہلے ادا کرنا ضروری ہے، انکو شرائط کہا جاتا ہے، اور بعض کو نماز کے دوران ادا کرنا پڑھتا ہے انکو ارکان نماز کہا جاتا ہے۔

نماز سے پہلے جن شرائط کا پایا جانا ضروری ہے اور فرض ہے، ان میں سے ایک فرض وقت نماز کا ہونا ہے۔ لہذا تمام ائمہ کے نزدیک نماز کو اپنے وقت میں ادا کرنا فرض ہے، اگر نماز کو اس کے وقت مقررہ میں ادا کرنے کے بجائے وقت سے پہلے یا وقت کے نکل جانے کے بعد جان بوجھ کر ادا کیا تو وہ نماز اداء نہیں ہوئی بلکہ اگر وقت سے پہلے ادا کیا تو وقت کے اندر دوبارہ ادا کرنا ضروری ہے ورنہ پوری زندگی وہ اس کے ذمہ لازم رہے گی اور اگر وقت نکلنے کے بعد اس نے نماز پڑھی تو وہ ادا نہیں ہے بلکہ قضاء ہے اور جان بوجھ کر ایسا کرنے والا سخت گناہ گار اور مستحق وعید ہے۔

لہذا اوقات نماز کے مسائل انتہائی ضروری اور اہم ہیں ان میں سے ایک مسئلہ دو نمازوں کو حالت سفر یا حالت حضر میں ایک نماز کے وقت میں جمع کر کے اکٹھا پڑھنے کا ہے کہ آیا ایسا کرنا جائز ہے یا جائز نہیں ہے۔

ان شاء اللہ ہم پہلے حالت سفر میں جمع بین الصلااتین کے جواز ورم جواز کے بارے میں مذاہب بمع انکے دلائل نقل کریں گے اور پھر اس ضمن میں مخالفین اختلاف کے دلائل کے جوابات اور

پھر حنفی مذہب کے دلائل اور حنفی مذہب کی وجوہ ترجیح ذکر کرینگے پھر اس کے بعد حالتِ حضر میں جمع بین الصلاتین کے بارے میں اس ترتیب کے ساتھ تفصیلات ذکر کریں گے۔

اللہ تعالیٰ ہمارے لیے اس کام کو آسان بنادے اور اسکو اپنی رضا کا ذریعہ بنادے اور اسکو معاونین اور مستفیدین کیلئے دنیا و آخرت میں نجات کا ذریعہ بنادے آمین یا رب العالمین۔



## نقل مذاہب دربارہ جمع بین الصلاتین فی السفر

حنفی مذہب .....

حنفی مذہب کے مطابق حالتِ سفر میں دو نمازوں کو ایک نماز کے وقت میں عرفات اور مزدلفہ کے کرنا جائز نہیں ہے البتہ جمع صوری احتاف کے نزدیک جائز ہے اس میں عذر کے پائے جانے اور نہ پائے جانے کا اعتبار نہیں۔ چنانچہ امام محمد رحمہ اللہ حضرت امام مالک رحمہ اللہ کے حوالے سے جمع صوری کی احادیث نقل کرنے کے بعد فرماتے ہیں:

(۱)..... ”ہم اس کو اختیار کرتے ہیں اور جمع بین الصلاتین یہ ہے کہ ان میں سے پہلی نماز کو مؤخر کر کے اس کے آخر وقت میں پڑھا جائے اور دوسری نماز کو مقدم کر کے اسکو اول وقت میں پڑھا جائے۔“ (موطا امام محمد، ص ۱۳۱)

فقہ حنفی کے مشہور امام علامہ بدر الدین عینی رحمہ اللہ عمدۃ القاری شرح صحیح بخاری میں لکھتے

ہیں

(۲)..... ”دوسری نوع ائمہ کے مذاہب کے بارے میں ہے اور چھنا قول یہ ہے کہ وہ (جمع بین الصلاتین) مطلقاً جائز نہیں ہے سفر کی وجہ سے اور صرف عرفہ اور مزدلفہ میں جائز ہے اور یہ حسن ابن سیرین، ابراہیم، اسود اور ابو حنیفہ اور ان کے شاگردوں کا قول ہے اور یہی روایت کیا ہے ابن قاسم نے، امام مالک سے اور اسی کو اختیار کیا ہے۔“ (عمدۃ القاری، ص ۱۵، ج ۷)

(۳)..... اور جائز نہیں ہے جمع (بین الصلاتین) مگر محرم بالجمع کیلئے عرفہ کے دن ظہر اور عصر میں جمع تقدیم کے ساتھ ایک اذان اور دو تکبیروں کے ساتھ اس لیے کہ عصر کو اس کے وقت مقررہ سے پہلے ادا کیا جا رہا ہے اس لیے اس کیلئے الگ تکبیر کہی جائے گی تاکہ لوگوں کے لیے اعلان ہو اور مزدلفہ کی رات میں مغرب و عشاء میں جمع تاخیر کے ساتھ ایک اذان اور ایک تکبیر کے ساتھ اس لیے کہ عشاء کی نماز اس کے وقت میں ادا ہو رہی ہے اس لیے اس کیلئے اعلان کی ضرورت نہیں ہے نمونہ کیلئے یہ حوالے ان شاء اللہ کافی ہونگے اس مزید حوالوں کو ترک کر دیا گیا۔“ (الفقہ الاسلامی وادلۃ، ص ۱۳۷، ج ۲)

فقہ مالکی .....

اور فقہ مالکی میں حالت سفر میں جمع بین الصلاتین حقیقتاً جائز نہیں ہے البتہ جمع صوری جائز ہے مگر وہ بھی اس عذر کے ساتھ مشروط ہے کہ اگر مسافر کو جلدی ہو، تو تب جمع صوری کر سکتا ہے ورنہ جمع صوری بھی جائز نہیں ہے۔

چنانچہ فقہ مالکی کی مشہور کتاب المدونۃ الکبریٰ میں لکھا ہے:

(۱)..... ”(مصنف رحمہ اللہ نے) فرمایا کہ حضرت امام مالک رحمہ اللہ نے فرمایا کہ آدمی دو نمازوں کو جمع نہیں کر سکتا۔ حالت سفر میں مگر یہ کہ اسکو سفر کی جلدی ہو پس اگر اسکو جانے کی جلدی ہو تو پھر وہ ظہر و عصر میں جمع کرے (اس طرح کہ) وہ ظہر کو مؤخر کرے یہاں تک کہ اس کا آخری وقت ہو جائے پھر اسکو پڑھ لے پھر عصر کی نماز اس کے اول وقت میں پڑھے اور مغرب کی نماز کو مؤخر کرے یہاں تک کہ اس کا آخری وقت ہو جائے شفق کے غائب ہونے سے پہلے اور پھر اسکو ادا کرے اس کے آخری وقت میں شفق کے غائب ہونے سے پہلے اور پھر عشاء کی نماز پڑھے اسکے اول وقت میں شفق کے غائب ہو جانے کے بعد“

(المدونۃ الکبریٰ، ص ۲۰۵، ج ۱)

(۲)..... نیز فقہ مالکی کی پوری تفصیل الفقہ الاسلامی وادلۃ کی جلد دوم (صفحہ

۱۳۷۲، ۱۳۷۵) میں موجود ہے جو حضرات چاہیں وہاں مراجعت کر سکتے ہیں۔

فقہ شافعی .....

اور فقہ شافعی میں جمع بین الصلا تین سفر میں مطلقاً جائز ہے، جمع تقدیم کے ساتھ بھی اور جمع تاخیر کے ساتھ بھی (جبکہ عذر سفر یا مطر ہو)

چنانچہ فقہ شافعی کی مشہور کتاب مختصر مرنی میں لکھا ہے:

(۱)..... ”پس رسول اللہ صلی اللہ علیہ وسلم کی سنت کی دلالت اس بات پر ہوئی کہ جس (یعنی مسافر) کیلئے قصر جائز ہے تو اس کیلئے جمع بین الصلا تین بھی جائز ہے جیسے کہ پہلے مذکور ہوا۔ اور جمع بین الصلا تین جن دونوں وقتوں میں (تقدیم یا تاخیر کے ساتھ) چاہے تو کر سکتا ہے۔“

(۲)..... اسی طرح الہذب میں لکھا ہے:

”اور جائز ہے جمع بین الصلا تین پہلی نماز کے وقت میں (جمع تقدیم کے ساتھ) اور دوسری نماز کے وقت میں (جمع تاخیر کے ساتھ)۔“ (الہذب فی فقہ الامام الشافعی رضی اللہ عنہ، ص ۱۰۴، ج ۱)

(۳)..... اسی طرح صاحب منہاج نے لکھا ہے کہ: ”اور جمع جائز ہے ظہر اور عصر میں جمع کرنا جمع تقدیم و تاخیر کے ساتھ (نہایہ المحتاج الی شرح المنہاج فی الفقہ علی مذهب الامام الشافعی رضی اللہ عنہ، ص ۲۷۲، ۲۷۳)

فقہ حنبلی .....

حنابلہ کے نزدیک جمع بین الصلا تین حالت سفر میں جمع تقدیم و تاخیر دونوں کے ساتھ جائز ہے، چنانچہ فقہ حنبلی کی کتاب منار البسیل میں لکھا ہے:

(۱)..... ”اور سفر کی وجہ سے جمع بین الصلا تین کسی ایک نماز کے وقت میں مباح ہے جو سفر کہ قصر (کے جواز) کا سبب ہے۔“ (منار السبیل، ۱۳۶، ج ۱)

(۲)..... نیز فقہ حنبلی کی مزید تفصیل کیلئے الفقہ الاسلامی وادلتہ (ص ۱۳۸۰، ج ۳) کا مطالعہ

کیجئے۔ (اور المغنی لابن قدامہ، ص ۱۱۲، ۱۱۳، ۱۱۴، ۱۱۵ کا مطالعہ بھی کیجئے)

قاضی شوکانی رحمہ اللہ.....

قاضی شوکانی رحمہ اللہ نے اپنے مذہب کی تصریح نہیں کی ہے، لیکن انکی عبارات سے یہ معلوم ہوتا ہے کہ وہ جمع صوری کے قائل ہیں۔ تفصیل کیلئے دیکھئے نیل الاوطار، ص ۲۲۵ تا ۲۳۱، ج ۳)

ان احادیث و آیت مبارکہ پر ایک نظر جن سے جمع تقدیم کا جواز ثابت ہوتا ہے اور ان کا

تفیدی جائزہ

(۱)..... ”حضرت انس بن مالک رضی اللہ تعالیٰ عنہ سے روایت ہے کہ حضور اکرم صلی اللہ

علیہ وسلم جب سفر میں ہوتے تھے اور زوال شمس ہو جاتا، تو آپ ظہر اور عصر دونوں نمازیں اکٹھی ادا فرماتے اور پھر کوچ فرماتے تھے۔“ (السنن الکبریٰ للبیہقی، ص ۲۳۱، ج ۳)

(۲)..... ”حضرت عکرمہ رحمہ اللہ حضرت ابن عباس رضی اللہ تعالیٰ عنہما سے روایت فرماتے

ہیں کہ جب رسول اللہ صلی اللہ علیہ وسلم اپنے گھر میں ہوتے اور سورج زائل ہو جاتا تو آپ صلی اللہ علیہ وسلم ظہر اور عصر کو جمع فرماتے تھے، اور جب سورج زائل نہ ہوتا یہاں تک کہ آپ صلی اللہ علیہ وسلم سفر شروع فرماتے تو پھر سفر جاری رکھتے، یہاں تک کہ عصر کا وقت داخل ہو جاتا، تو آپ اترتے، اور ظہر اور عصر کو جمع فرماتے اور جب سورج غروب ہو جاتا اور آپ گھر میں ہوتے، تو مغرب و عشاء کو جمع فرماتے تھے اور جب سورج غروب نہ ہوتا اور آپ سفر شروع فرماتے تو پھر سفر جاری رکھتے تھے یہاں کہ عشاء کا وقت آ جاتا اور آپ ﷺ مغرب و عشاء میں جمع فرماتے تھے۔“ (ایفاص

۲۳۲، ۲۳۳، ج ۳)

فائدہ نمبر (۱):..... نیز یہی حدیث عکرمہ نے حضرت ابن عباس رضی اللہ عنہما سے

کریب کے واسطے سے بھی نقل کی ہے اس کے لیے بھی مذکورہ بالا حوالہ دیکھئے۔

نیز اسی مفہوم کی روایت حضرت ابن عباس رضی اللہ عنہما سے ابو قلابہ نے بھی روایت کی ہے

اسکی تفصیل کیلئے دیکھئے حوالہ مذکورہ، ص ۲۳۴، ج ۳)

فائدہ نمبر (۲) : ..... یہ وہ روایات ہیں جن سے صراحۃً جمع تقدیم کا جواز ثابت ہوتا ہے ہم ان شاء اللہ پہلے ان روایات پر بحث کریں گے اور پھر جمع تاخیر کے جواز کی روایات ذکر کر کے ان پر بحث کریں گے۔

### حدیث انس رضی اللہ عنہ کی بحث :

اس حدیث کے بارے میں امام ذہبی رحمہ اللہ نے میزان میں لکھا ہے کہ ”قَدْ اُعْلِيَ نَبْلُ رِوَايَةِ مُتَّكِرٍ“ یعنی یہ حدیث راویوں کے ثقہ ہونے کے باوجود بھی منکر ہے۔ اس لیے کہ اسکو مسلم نے ناقد عن شایبہ سے روایت کیا ہے اور اس کے الفاظ یہ ہیں کہ ”اِذَا كَانَ فِي سَفَرٍ وَارَادَ الْجَمْعَ اٰخِرَ الظُّهْرِ حَتَّى يَدْخُلَ وَقْتُ الْعَصْرِ ثُمَّ يَجْمَعُ بَيْنَهُمَا“ جب آپ صلی اللہ علیہ وسلم سفر میں ہوتے تو ظہر کی نماز کو مؤخر فرماتے تھے یہاں تک کہ عصر کا وقت داخل ہو جاتا، پھر دونوں کو جمع فرماتے تھے۔

نیز علامہ عینی رحمہ اللہ نے شرح بخاری میں فرمایا ہے کہ ابوداؤد نے اس روایت کو اسحاق کی نسبت سے منکر کہا ہے، نیز اسکی تخریج اسماعیل نے کی ہے اور اسکو اسحاق عن شایبہ کے حوالے سے معطل قرار دیا ہے۔

امام نووی رحمہ اللہ نے فرمایا ہے کہ میرے ذہن میں ہے کہ ابوداؤد نے اسحاق پر اس کا انکار کیا ہے۔ (بوجہ تفرّد کے) لیکن اس کا متابع موجود ہے جسکو امام حاکم نے اپنی الربعین میں روایت کیا ہے:

”عَنْ اَبِي الْعَبَّاسِ مُحَمَّدَ بْنَ يَعْقُوبَ عَنْ مُحَمَّدَ بْنَ اسْحَاقَ الصَّغَانِيِّ عَنْ حَسَّانَ بْنِ عَبْدِ اللَّهِ، عَنْ الْمُفْضِلِ بْنِ فَضَالَةَ عَنْ عَقِيلٍ عَنْ ابْنِ شِهَابٍ عَنْ اَنَسِ بْنِ مَالِكٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ إِذَا رَاحَلَ قَبْلَ أَنْ تَزِيغَ الشَّمْسُ اٰخِرَ الظُّهْرِ إِلَى وَقْتُ الْعَصْرِ ثُمَّ نَزَلَ فَجَمَعَ بَيْنَهُمَا فَإِنْ زَاغَتِ الشَّمْسُ قَبْلَ أَنْ يَرْتَحِلَ صَلَّى الظُّهْرَ وَالْعَصْرَ ثُمَّ رَكَعَ“

یہ حدیث صحیحین میں اسی سند کے ساتھ موجود ہے مگر اس میں لفظ والعصر موجود نہیں ہے.....  
 اس کے بارے میں علامہ عینی رحمہ اللہ نے فرمایا ہے کہ اس زیادتی (یعنی لفظ والعصر) میں نظر ہے  
 کیا آپ نہیں دیکھتے کہ امام حاکم رحمہ اللہ نے تصحیح معاملے میں تساہل کے باوجود اسکو اپنی مستدرک  
 میں ذکر نہیں کیا ہے۔ اور حافظ ابن حجر رحمہ اللہ نے حاکم کی اس حدیث کو نقل کیا اور جو کچھ علانی نے  
 کہا اسکو نقل کیا ہے، اور پھر فرمایا کہ یہ قوی متابعت ہے اگر ثابت ہو جائے، لیکن اس کے ثبوت میں  
 نظر ہے، (یہ پوری تفصیلی آثار السنن للنیہوی کی تعلیق سے نقل کی گئی ہے جو مراجعت کرنا چاہے تو وہ  
 آثار السنن، ص ۲۶۸ سے ۲۷۰ تک دیکھے)

☆☆☆☆



# نماز کے مسائل

حضرت ابن عباس رضی اللہ تعالیٰ عنہما کی حدیث پر بحث

اس حدیث میں ایک تو اضطراب سند ہے۔ چنانچہ بعض طرق میں حسین بن عبداللہ اس کو عن عکرمہ عن ابن عباس کے الفاظ سے روایت کرتے ہیں۔ اور بعض طرق میں وہ اس کو عن عکرمہ عن کریم عن ابن عباس کے الفاظ سے روایت کرتے ہیں۔

(۲) نیز حسین بن عبداللہ کو ضعیف قرار دیا گیا ہے۔ چنانچہ ابن معین اور ابو حاتم نے ان کو ضعیف کہا ہے اور ابن الدینی اور نسائی نے متروک الحدیث کہا ہے اور سعدی اور جوزجانی نے کہا ہے کہ لا یشغل بحديثه (یعنی ان کی حدیث میں مشغول ہونے کی ضرورت نہیں) (السنن الکبریٰ للبیہقی ص ۲۳۲، ۲۳۳ ج ۳، وآثار السنن ص ۲۷۱)

## حدیث نمبر ۳

ان دو حدیثوں کے علاوہ ایک تیسری حدیث بھی جمع کے تقدیم کے جواز پر پیش کی جاتی ہے۔ وہ بھی ملاحظہ فرمائیے:

(۳) عن معاذ بن جبل أن رسول الله صلى الله عليه وسلم كان في عزوة تبوك إذا زاعت الشمس قبل أن یرتحل جمع بين الظهر والعصر وأن یرتحل

قبل أن تزيغ الشمس آخر الظهر حتى ينزل للعصر و في المغرب مثل ذلك إن  
نمابت الشمس قبل أن يرتحل جمع بين المغرب والعشاء وان يرتحل قبل أن  
تغيب الشمس آخر المغرب حتى ينزل للعشاء ثم جمع بينهما“

حضرت معاذ بن جبل رضی اللہ تعالیٰ عنہ سے روایت ہے کہ غزوہ تبوک میں اگر رسول اللہ  
صلی اللہ علیہ وسلم کے سفر شروع فرمانے سے پہلے زوالِ شمس ہو جاتا تو آپ ظہر اور عصر دونوں میں  
جمع فرماتے (یعنی جمع بین الصلاتین جمع تقدیم کے ساتھ ادا فرماتے) اور اگر زوالِ شمس سے پہلے  
سفر شروع فرماتے تو پھر ظہر کو مؤخر فرماتے یہاں تک کہ جب عصر کے لئے اترتے۔ (تو  
دونوں نمازیں جمع کر کے ادا فرماتے) اور مغرب میں بھی ایسا فرماتے کہ اگر سفر شروع کرنے سے  
پہلے سورج غروب ہو جاتا تو مغرب وعشاء دونوں کو جمع کر کے ادا فرماتے اور اگر غروب شمس سے  
قبل سفر شروع فرماتے تو پھر مغرب کو مؤخر کر دیتے حتیٰ کہ جب عشاء کے لئے اترتے تو دونوں کو جمع  
کر کے ادا کرتے۔ (سنن ابی داؤد ص ۱۷۱ ج ۱، السنن الکبریٰ للبیہقی ص ۲۳۲ ج ۳)

### حضرت معاذ بن جبل رضی اللہ تعالیٰ عنہ کی حدیث پر بحث

یہ حدیث ضعیف ہے، اس لیے کہ اس کے ایک راوی ہشام ابن اسعد ہیں۔ اگرچہ ان کی  
روایات امام مسلم رحمہ اللہ نے شواہد میں ذکر کی ہیں مگر وہ متکلم فیہ راوی ہیں۔

چنانچہ امام ذہبی رحمہ اللہ نے میزان میں فرمایا کہ امام احمد رحمہ اللہ نے ان کے بارے میں  
فرمایا کہ وہ حافظ نہیں تھے۔ اور یحییٰ القطان ان کی سند سے روایات بیان نہیں کرتے تھے۔ اور امام  
احمد رحمہ اللہ نے یہ بھی فرمایا کہ وہ حدیث میں محکم (مضبوط) نہیں تھے۔ اور ابن معین نے فرمایا کہ  
لیس بذاک القوی کہ وہ کوئی قوی راوی نہیں تھے اور متروک بھی نہیں تھے۔ اور امام نسائی نے ایک  
دفعہ ان کے بارے میں فرمایا کہ وہ ضعیف ہیں اور ایک دفعہ فرمایا کہ لیس بالقوی کہ وہ قوی نہیں ہیں  
اور ابن عدی نے فرمایا کہ باوجود ضعف کے ان کی حدیثیں لکھی جائیں گی۔

اور ابو داؤد نے فرمایا کہ زید بن اسلم کے بارے میں وہ سب سے زیادہ مثبت (معتبر) ہیں اور ابو زر ع نے فرمایا کہ شیخ محلہ الصدق کہ کزور راوی ہیں۔ لیکن اس کا محل صدق (یعنی سچا ہونا) ہے۔ اور تلخیص میں فرمایا کہ ہشام بن الحدیث یعنی وہ کزور حدیث والے ہیں۔

اور حافظ (ابن حجر رحمہ اللہ نے فتح الباری میں فرمایا کہ ہشام مختلف فیہ راوی ہیں مگر یہاں پر انہوں نے ابوالزہیر کے اصحاب میں سے حفاظ کی مخالفت کی ہے۔ جیسے کہ مالک ثوری اور قرۃ بن خالد وغیرہ ہیں (یعنی ان سب کی مخالفت کی ہے) پس ان حضرات نے اپنی روایت میں جمع تقدیم کو ذکر نہیں کیا۔

میں کہتا ہوں کہ یہ مخالف ہے اس حدیث کے جسکو طبرانی نے اوسط میں روایت کیا ہے۔  
 عضن بن اسماعیل کے طریق (سند) سے حضرت معاذ بن جبل رضی اللہ عنہ سے وہ فرماتے ہیں کہ  
 ”خرجنا مع رسول الله صلى الله عليه وسلم في غزوة تبوك فجعل يجمع بين الظهر والعصر يصلي الظهر في آخر وقتها ويصلي العصر في أول وقتها ثم يسير ويصلي المغرب في آخر وقتها ما لم يغيب الشفق ويصلي العشاء في أول وقتها حين يغيب الشفق“

ہم نکلے حضور اکرم صلی اللہ علیہ وسلم کے ساتھ غزوہ تبوک میں، پس آپ نے جمع بین الصلا تین فرمانا شروع فرمایا پس آپ ظہر کو مؤخر کر کے اس کے آخر وقت میں اداء فرماتے تھے اور عصر کو اس کے اول وقت میں اداء فرماتے تھے پھر سفر شروع فرماتے اور غروب شفق سے پہلے آخر وقت میں مغرب کی نماز اداء فرماتے اور عشاء کی نماز غروب شفق کے بعد اول وقت میں اداء فرماتے تھے“

یہ پوری بحث آثار السنن ص ۲۷۰ سے لی گئی ہے۔

### خلاصہ.....

(۱) اس پوری محبت کا حاصل یہ نکلا کہ ہشام بن اسحاق صحیح مسلم کے متکلم فی رجال میں سے ہیں۔

(۲) اور امام مسلم نے ان کی روایات کو اصول میں نقل نہیں فرمایا۔

بلکہ شواہد میں نقل فرمایا ہے۔

(۳) اور اس روایت میں وہ ابوالزبیر کے حفاظ شاگردوں کی مخالفت کر رہے ہیں۔ جیسے

کہ امام مالک، امام سفیان ثوری اور قرۃ بن خالد وغیرہ کہ ان حضرات نے (جو احفاظ ہیں) حضرت معاذ سے جمع تقدیم کی روایت کو ذکر نہیں کیا ہے۔

اس لئے ہشام کی روایت ثقات کے مخالف ہونے کی وجہ سے منکر (ضعیف) ہو گئی ہے۔

لہذا حاصل کلام یہ نکلا کہ جمع تقدیم فی السفر کے بارے میں کوئی صحیح حدیث موجود نہیں ہے۔

اور جو احادیث و آثار ضعیفہ موجود ہیں وہ اس درجہ کی نہیں ہیں کہ جن کی وجہ سے نصوص

قرآن و احادیث متواترہ دربارہ مواقیت صلوٰۃ کو چھوڑ دیا جائے۔

وہ احادیث و آثار جن سے جمع تاخیر فی السفر کا جواز ثابت ہوتا ہے

### اور ان کا تنقیدی جائزہ

(۱) عن عبد اللہ بن عمر قال رأیت النبی صلی اللہ علیہ وسلم إذا أعجلہ

السیر فی السفر یؤخر صلوٰۃ المغرب حتی یجمع بینہا و بین العشاء قال سالم

وکان عبد اللہ بن عمر یفعلہ إذا أعجلہ السیر یمیم المغرب فیصلیہا ثلثا ثم یسلم

ثم قلما یلبث حتی یمیم العشاء فیصلیہا رکعتین ثم یسلم ولا یسبح بینہما

برکعة ولا بعد العشاء بسجدة حتی یقوم من جوف اللیل“ (اخرج البخاری

واللفظ فی صحیح ص ۱۳۰ ج ۱، و علم فی صحیح ص ۲۳۵ ج ۱ والنسائی

فی سنن ص ۶۹ ج ۱)

حضرت عبد اللہ بن عمر رضی اللہ تعالیٰ عنہما سے روایت ہے کہ میں نے نبی صلی اللہ علیہ وسلم کو

دیکھا کہ جب آپ کو سفر کی جلدی ہوتی تو آپ مغرب کی نماز کو مؤخر فرماتے اور پھر اس میں اور عشاء کی نماز میں جمع فرماتے۔

سالم نے فرمایا کہ عبداللہ ابن عمر رضی اللہ تعالیٰ عنہما بھی ایسا کرتے کہ جب آپ کو سفر کی جلدی ہوتی تو مغرب کی نماز قائم فرماتے اور اس کی تین رکعتیں اداء کرتے پھر تھوڑا رک جاتے اور پھر عشاء کی نماز دو رکعتیں قائم (اداء) فرماتے اور سلام پھیرتے اور دونوں نمازوں کے درمیان کوئی اور نماز بھی نہ پڑھتے اور عشاء کے بعد میں کوئی نماز نہ پڑھتے آدھی رات تک (یعنی بیچ میں اور آخر میں کوئی نفل نماز وغیرہ نہ پڑھتے)

تنبیہ: اس حدیث میں قال سالم سے آخر تک کے الفاظ کی روایت کی تخریج صرف صحیح بخاری میں ہے، باقی دونوں حوالوں میں یہ الفاظ موجود نہیں ہیں۔

(فائدہ نمبر ۱) اس حدیث میں جمع تاخیر کا کوئی قرینہ موجود نہیں ہے اس لیے کہ اس میں ایسے الفاظ نہ صراحتاً اور نہ اشارتاً موجود ہیں جن کی دلالت اس بات پر ہوتی ہو کہ آپ صلی اللہ علیہ وسلم نے مغرب کی نماز عشاء کے وقت میں عشاء کی نماز کے ساتھ جمع کر کے اداء فرمائی ہے۔

(فائدہ نمبر ۲) البتہ حضرت سالم رحمہ اللہ کے قول کی دلالت جمع صوری پر ہو رہی ہے اس لیے کہ اس میں یہ الفاظ موجود ہیں کہ ثم قلما مایلیث (پھر آپ تھوڑا سا انتظار فرماتے) اور ظاہر ہے کہ یہ انتظار بظاہر عشاء کے وقت کے شروع ہو جانے کے لئے ہوتا تھا۔ واللہ اعلم

(۲) أن ابن عمر کان إذا جذبہ السیر جمع بین المغرب والعشاء بعد أن یغیب الشفق ویقول إن رسول اللہ صلی اللہ علیہ وسلم کان إذا جذبہ السیر جمع بین المغرب والعشاء“ (اخرج مسلم فی صحیحہ واللفظ لہ ص ۲۴۵ ج ۱ والنسائی فی السنن ص ۷۰ ج ۱ ومالک فی الموطا ص ۱۲۶)

حضرت عبداللہ بن عمر رضی اللہ عنہما کو جب سفر میں جلدی ہوتی، تو شفق کے غائب ہونے کے بعد مغرب و عشاء دونوں نمازوں کو جمع کر کے اداء فرماتے اور یہ ارشاد فرماتے۔ کہ جب رسول

اللہ صلی اللہ علیہ وسلم کو سفر میں جلدی ہوتی۔ تو آپ صلی اللہ علیہ وسلم مغرب و عشاء دونوں نمازوں کو جمع کر کے ادا فرماتے تھے۔

(۳) ان عبد اللہ بن عمر عن رجل السیر ذات لیلۃ وکان قد استصرح علی بعض أهلہ ابنۃ أبی عبید فسار حتی هم الشفق أن یغیب وأصحابہ ینادونہ للصلوۃ فأبی علیہم حتی إذا أکثروا علیہ قال إنی رأیت رسول اللہ صلی اللہ علیہ وسلم یجمع بین ہاتین الصلوۃین المغرب والعشاء وأنا أجمع بینہما“ (الطحاوی فی شرح معانی الآثار و للفظ لہ ص ۱۱۱ ج ۱ سنن ترمذی ص ۱۲۲ ج ۱ سنن نسائی ص ۶۹ ج ۱ سنن ابی داؤد ص ۷۰ ج ۱ سنن کبریٰ للبیہقی ص ۲۲۶، ۲۲۷ ج ۳)

حضرت عبد اللہ بن عمر کو جب ان کے بعض خاندان والوں (یعنی ان کی بیوی) ابو عبید کی بیٹی کے حادثہ (مرض و فات) کی اطلاع ملی تو آپ رات کو جلدی جا رہے تھے یہاں تک کہ شفق غائب ہونے کے قریب ہوا، اور ان کے ساتھی ان کو نماز کی ادائیگی کے لئے پکارتے رہے یہاں تک کہ جب انہوں نے پکارنا زیادہ کیا تو انہوں نے فرمایا کہ میں نے رسول اللہ صلی اللہ علیہ وسلم کو دیکھا ہے کہ آپ صلی اللہ علیہ وسلم نے ان دونوں نمازوں کو جمع کر کے ادا فرمایا (یعنی) مغرب و عشاء کو اور میں بھی ان کو جمع کر کے ادا کرونگا۔

(فائدہ) حضرت عبد اللہ بن عمر رضی اللہ تعالیٰ عنہ سے جمع بین الصلاتین کے جواز کا قول اور ان کا عمل نافع کے علاوہ ان کے دوسرے شاگرد اسماعیل بن ابی ذؤیب نے بھی نقل کیا ہے۔ تفصیل کے لئے شرح معانی الآثار کا مندرجہ بالا حوالہ دیکھیے۔

### حدیث ابن عمر رضی اللہ تعالیٰ عنہما پر بحث

حضرت ابن عمر رضی اللہ تعالیٰ عنہما کی اس روایت کی دوسری متابعات بھی موجود ہیں جن

میں سے ایک متابع ابن ابی ذؤیب کا اوپر شرح معانی الآثار کے حوالے سے مذکور ہے۔  
 ان کے علاوہ یہ روایت سالم اور عبد اللہ بن دینار سے بھی راوی ہے اس کو بیہقی نے اپنی  
 سنن میں روایت کیا ہے۔ اس کی تفصیل کے لیے دیکھئے السنن الکبریٰ للبیہقی ص ۲۲۹، ج ۳۔

### مذکورہ روایت کے جوابات

(۱) اس کا پہلا جواب تو یہ ہے کہ غاب الشفق وغیرہ الفاظ صرف نافع کے ایک شاگرد  
 ایوب کی روایت میں موجود ہیں، نافع کے دوسرے شاگردوں یعنی عبید اللہ، مالک اور نیث نے یہ  
 لفظ ذکر نہیں کیا۔ (لہذا یہ اضافہ مخالفت ثقات کی وجہ سے مرجوم ہے۔)

(۲) اور دوسرا جواب اس روایت کا یہ ہے کہ یہ جمع صوری پر محمول ہے چنانچہ نافع کے تین  
 شاگردوں یعنی اسامہ بن زید، ابن جابر اور العطف بن خالد نے نافع کے طریق سے ان روایات  
 کو ذکر کیا ہے جن سے یہ ثابت ہوتا ہے کہ اس سے جمع صوری مراد ہے۔

ان دونوں جوابوں کی تفصیل مع تخریج روایات جمع صوری شرح معانی الآثار ص ۱۱۲، ۱۱۳  
 ج۔ اپر ملاحظہ فرمائیے۔

(۳) نیز مذکورہ اور ان کے ہم معنی دوسری روایات سے یہ معلوم ہوتا ہے کہ حضرت عبد اللہ  
 بن عمر رضی اللہ تعالیٰ عنہما جمع بین الصلا تین تاخیراً کے حالت سفر میں مطلق جواز کے قائل تھے اور ان  
 روایات سے یہ بھی مفہوم ہوتا ہے کہ حضور اکرم صلی اللہ علیہ وسلم بھی حالت سفر میں جلدی کی صورت  
 میں جمع بین الصلا تین تاخیراً فرماتے تھے۔ حالانکہ یہ درجہ ذیل روایت کے مخالف ہے۔

عن سلیمان بن ابی یحییٰ عن ابن عمر قال ما جمع رسول اللہ صلی اللہ  
 علیہ وسلم بین المغرب والعشاء قطّ فی السفر الا مرة“ (سنن ابی داؤد ص  
 ۱۷۱ ج ۱)

سلیمان بن ابی یحییٰ حضرت ابن عمر رضی اللہ تعالیٰ عنہما سے روایت فرماتے ہیں کہ حالت

سفر میں رسول اللہ صلی اللہ علیہ وسلم نے مغرب و عشاء کو جمع کر کے کبھی بھی اداء نہیں فرمایا سوائے ایک دفعہ کے۔“

(فائدہ نمبر ۱) امام ابو داؤد نے اس روایت کی تخریج کے بعد یہ فرمایا کہ ”یہ روایت ایوب عن نافع عن ابن عمر سے بھی موقوفاً ثابت ہے۔ کہ ابن عمر رضی اللہ تعالیٰ عنہما کو سوائے اس رات کے جس میں ان کو صفیہ (ان کی بیوی) کی مرض وفات کی اطلاع دی گئی تھی۔ (اس کے) علاوہ کبھی بھی جمع بین الصلاتین کرتے ہوئے نہیں دیکھا گیا۔

نیز مکحول عن نافع عن ابن عمر سے بھی یہ مروی ہے کہ حضرت ابن عمر رضی اللہ تعالیٰ عنہما نے سوائے ایک یا دو دفعہ کے کبھی بھی جمع بین الصلاتین نہیں فرمایا۔

تحقیق کے لئے دیکھئے (سنن ابی داؤد صفحہ ۱۷۱، ج ۱)

(فائدہ نمبر ۲) لہذا مذکورہ روایت اور سابقہ روایات کو سامنے رکھتے ہوئے سوائے اس کے کوئی چارہ نہیں ہے کہ سابقہ روایت کو جمع صوری پر محمول کیا جائے۔

## ایک اعتراض اور اس کا جواب

یہاں ایک اعتراض قائلین جواز جمع بین الصلوٰتین کی طرف سے یہ کہا جاتا ہے کہ ابن عمر رضی اللہ تعالیٰ عنہما سے بعض روایات میں یہ بھی آیا ہے کہ انہوں نے جمع بین الصلاتین اس وقت فرمایا جب کہ شفق غائب ہو چکا تھا۔

اور بعض میں یہ بھی آیا ہے کہ ستارے ظاہر ہو چکے تھے۔ ان دونوں طرح کی روایات کی تخریج علامہ عینی رحمہ اللہ نے اصل کتب کے حوالوں کے ساتھ عمدۃ القاری میں کی ہے۔

لہذا اس طرح کی روایات سابقہ روایات کو جمع صوری پر محمول کرنے سے مانع ہیں.....؟

جواب: اس اعتراض کے دو جواب ہیں۔

نمبر ۱: پہلا جواب تو یہ ہے کہ اس سے بطور مبالغے کے شفق کا انتہائی قرب مراد ہے۔



نمبر ۲: اور دوسرا جواب اس کا یہ ہے کہ یہاں پر شفق سے شفق احمر مراد ہے۔ جس پر حدیث کے الفاظ ”اشتبکت النجوم“ بھی دلالت کرتے ہیں۔ اور امام ابو حنیفہ رحمہ اللہ کے نزدیک شفق احمر کے بعد بھی مغرب کا وقت باقی رہتا ہے حتیٰ کہ شفق ابیض غروب ہو جائے۔

اور شفق سے شفق ابیض مراد لینے کا کوئی قرینہ یہاں پر موجود نہیں ہے۔ اس بحث کی پوری تفصیل کے لئے عمدۃ القاری شرح البخاری للعینی ص ۱۵۰ سے ۱۵۲، ج ۷ کا مطالعہ فرمائیے۔ تیسری دلیل قائلین جواز کی درج ذیل حدیث ہے۔

(۳) عن جابر أن رسول الله صلى الله عليه وسلم غابت له الشمس بمكة فجمع بينهما بسرف

حضرت جابر رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم مکہ میں تھے اور سورج غروب ہو گیا، تو آپ نے ان دونوں نمازوں کو (مقام) سرف میں جمع کر کے اداء فرمایا۔ (ابوداؤد فی السنن ص ۱۷۱ ج ۱ واللفظ له و سنن النسائی ص ۶۹ ج ۱، سنن کبریٰ للبیہقی ص ۲۳۴ ج ۳ شرح معانی الآثار للطحاوی ص ۱۱۱ ج ۱)

(فائدہ) اس حدیث کی سند کا حال یہ ہے کہ اس حدیث کو علامہ نیوی نے نقل کرنے کے بعد فرمایا کہ اس کے ایک راوی ابوالزبیر کی ہیں اور وہ مدلس ہیں۔

چنانچہ انہوں نے فرمایا کہ رواہ ابوداؤد والنسائی وفيه ابوالزبیر المکی وهو مدلس “ آثار السنن ص ۲۷۴

اس وجہ سے یہ قابل احتجاج نہیں رہی۔ قائلین جواز کی چوتھی دلیل

(۴) عن انس بن مالک قال قال رسول الله صلى الله عليه وسلم إذا ارتحل قبل أن تزيغ الشمس آخر الظهر إلى وقت العصر ثم يجمع بينهما فإذا ازغت صلى الظهر ثم ركب “ (صحيح البخاری ص ۱۵۰ ج ۱ صحيح مسلم ص ۲۴۵ ج ۱ سنن ابی داؤد ص ۱۷۲ ج ۱ سنن نسائی ص ۶۹ ج ۱)

إلى آخر وقتها وصلها وصلى العصر في أول وقتها ويصلى المغرب في آخر وقتها ويصلى العشاء في أول وقتها ويقول هكذا كان رسول الله صلى الله عليه وسلم يجمع بين الصلاتين في السفر“

رواه البزار وفيه محمد بن إسحاق وهو ثقة ولكنه مدلس مجمع الزوائد

(ص ۲۰۶، ج ۱)

وفى الترغيب (صف ۵۳۰، ج ۲) وبالجملة فهو ممن اختلف فيه وهو

حسن الحديث (اعلاء السنن ص ۹۹، ج ۲)

حضرت انس رضی اللہ تعالیٰ عنہ سے روایت ہے کہ وہ جب جمع بین الصلاتین فرماتے۔ حالت سفر میں تو ظہر کی نماز اس کے آخر وقت تک مؤخر کر کے اداء فرماتے تھے اور عصر کی نماز اس کے اوّل وقت میں اداء فرماتے تھے۔ اور مغرب کی نماز اس کے آخر وقت میں اداء فرماتے اور عشاء کی نماز اس کے اوّل وقت میں اداء فرماتے تھے۔ اور فرماتے تھے کہ رسول اللہ صلی اللہ علیہ وسلم سفر میں اس طرح جمع بین الصلاتین فرماتے تھے۔

اس کو بزار نے روایت کیا ہے اور اس میں محمد بن الحنفی ہیں جو ثقہ ہیں، لیکن مدلس ہیں اور ترغیب میں ہے کہ وہ ان راویوں میں سے ہیں۔ جو مختلف فیہ ہیں۔ اور وہ حسن الحدیث (یعنی روایت حدیث میں درجہ حسن کے) راوی ہیں۔

لہذا صاحب اعلاء السنن کی مندرجہ بالا روایات کو سامنے رکھتے ہوئے، یہ احتمال قوی ہو جاتا ہے کہ حضرت انس رضی اللہ تعالیٰ عنہ سے مروی احادیث کی اس سے بہتر کوئی توجیہ نہیں ہو سکتی کہ ان کو جمع صوری پر محمول کیا جائے۔

ورنہ بصورت دیگر آیات قرآنیہ اور احادیث متواترہ جو کہ مواقیت صلوٰۃ کے بارے میں موجود ہیں۔ ان سے ان روایات کا تعارض لازم آئیگا۔ اور ان کو مرجوح ماننا پڑیگا۔ اور جمع صوری پر محمول کرنے کی صورت میں یہ روایات معمول بہار بیگیں۔ اور ان کا ترک لازم نہیں آئیگا۔

جواب نمبر ۲: دوسرا جواب امام طحاوی رحمہ اللہ نے شرح معانی الآثار میں دیا ہے چنانچہ فرماتے ہیں۔

”إن هذا قد يحتمل ما ذكرنا وقد يحتمل أن يكون صفة الجمع من كلام الزهري لا عن النبي صلى الله عليه وسلم لأنه قد كان كثيرا ما يفعل هذا يصل الحديث بكلامه حتى يتوهم أن ذالك في الحديث وقد يحتمل أن يكون قوله إلى أول وقت العصر إلى قرب أول وقت العصر فإن كان معناه بعض ماصرفناه إليه مما لا يجب معه أن يكون صلاها في وقت العصر فلا حجة في هذا الحديث للذي يقول انه صلاها في وقت العصر وإن كان أصل الحديث على أنه صلاها في وقت العصر وكان ذالك هو جمعه بينهما فإنه قد خالفه في ذلك عبد الله بن عمر فيها روينا عنه عن النبي صلى الله عليه وسلم وخالفته في ذالك عائشة ايضا“ (شرح معانی الآثار ص ۱۱۳، ج ۱)

بے شک یہ اس کا احتمال بھی رکھتا ہے جو ہم ذکر کر چکے ہیں۔

اور یہ احتمال بھی رکھتا ہے کہ جمع کی (یہ) تفصیل زہری کا اپنا کلام ہو اور نبی صلی اللہ علیہ وسلم سے مروی نہ ہو، اور یہ بھی احتمال ہے کہ اول وقت عصر سے مراد قرب اول وقت عصر ہو۔ پس اگر اس کا مطلب انہی مطالب میں سے بعض ہیں جن کی طرف ہم نے اس کلام کو پھیرا تو پھر اس حدیث میں اس آدمی کے لئے کوئی حجت نہیں جو یہ کہتا ہے۔ آپ صلی اللہ علیہ وسلم نے اس کو وقت عصر میں اداء فرمایا اور اگر اصل حدیث اسی پر محمول ہو کہ آپ صلی اللہ علیہ وسلم نے اس کو عصر کے وقت میں اداء فرمایا تو یہ پھر جمع بین الصلاتین ہوگا۔ لیکن حضرت عبداللہ بن عمر رضی اللہ عنہما نے ان کی مخالفت کی ہے۔ جیسے کہ ہم ان کی روایات کو ذکر کر چکے ہیں۔ اور حضرت عائشہ رضی اللہ تعالیٰ عنہا نے بھی ان کی مخالفت کی ہے۔ (جن کی روایت کو ہم جمع صوری کے دلائل میں ذکر کریں گے ان شاء اللہ)

(فائدہ: اس پوری بحث کو سامنے رکھتے ہوئے۔ مندرجہ ذیل امور ثابت ہوتے ہیں۔

(۱) حضرت انس رضی اللہ تعالیٰ کی روایت کا سب سے بہتر محل حمل علی الجمع الصوری ہے۔

(۲) ان کی روایات میں تعارض ہے، لہذا روایات صحیحہ کے مقابلے میں وہ قابل احتجاج

نہیں ہیں۔

(۳) اور اگر اس کو صحیح تسلیم کر لیا جائے تو تب بھی وہ آیات قرآنیہ اور احادیث متواترہ

در بارہ موافقت صلوٰۃ کے مخالف ہے۔ اس لیے وہ حجت نہیں ہے۔

اب ایک نظر ان احادیث مبارکہ پر جن سے حالت حضر (اقامت)

میں جمع بین الصلواتین کا جواز ثابت ہے

(۱) عن جابر بن یزید عن ابن عباس أن النبی صلی اللہ علیہ وسلم صلی

بالمدينة سبعا وثمانیا الظهر والعصر والمغرب والعشاء فقال أيوب لعله في ليلة

مظيرة قال عسني (البخاری فی صحیحہ واللفظ ص ۷۷ ج ۱، صحیح مسلم

ص ۲۳۶ ج ۱، سنن ابی داؤد ۱۷۱ ج ۱، سنن نسائی ص ۶۸، ۶۹ ج ۲، شرح

معانی الآثار ص ۱۱۱ ج ۱، سنن کبری للبیہقی ص ۲۳۷ ج ۳)

حضرت ابن عباس رضی اللہ تعالیٰ عنہما سے روایت ہے، کہ نبی صلی اللہ علیہ وسلم نے مدینہ

میں سات اور آٹھ نمازیں (جمع کر کے) پڑھیں۔ ظہر وعصر اور مغرب وعشاء پس ایوب نے کہا کہ

شاید وہ بارش کی رات تھی تو انہوں نے فرمایا کہ شاید

(۲) عن سعید بن جبیر عن ابن عباس قال صلی رسول اللہ صلی اللہ علیہ

وسلم الظهر والعصر جميعا بالمدينة في غير خوف ولا سفر قال ابو الزبير

فسألت سعیداً لِمَ فَعَلَ ذَلِكَ فَقَالَ سَأَلْتُ ابْنَ عَبَّاسٍ كَمَا سَأَلْتَنِي فَقَالَ أَرَدَانِ لَا

يُحَرِّجُ أَحَدًا مِنْ أُمَّتِهِ“ (أخرجه مسلم في صحيحه واللفظ له ص ۲۳۶ ج ۱،

ابوداؤد فی سننہ ص ۱۷۱، ج ۱ والترمذی فی سننہ ص ۴۷، ج ۱ والطحاوی

فی شرح معانی الآثار ص ۱۱۱، ج ۱ والامام مالک فی الموطا ص ۱۲۶)

حضرت ابن عباس رضی اللہ تعالیٰ عنہما سے روایت ہے کہ انہوں نے فرمایا کہ رسول اللہ صلی اللہ علیہ وسلم نے مدینہ میں ظہر اور عصر کو جمع کر کے اداء فرمایا بغیر کسی خوف کے اور بغیر کسی سفر کے۔ ابو بکر نے کہا کہ میں نے سعید سے پوچھا کہ آپ صلی اللہ علیہ وسلم نے ایسا فعل کیوں کیا تو انہوں نے کہا کہ میں نے ابن عباس رضی اللہ عنہما سے ایسے ہی پوچھا تھا جیسے کہ آپ نے مجھ سے پوچھا تو انہوں نے فرمایا تاکہ آپ صلی اللہ علیہ وسلم کی اُمت تنگی میں نہ پڑے۔

(فائدہ) یہ وہ روایت ہے جو مختلف طرق سے حضرت عبداللہ بن عباس رضی اللہ تعالیٰ عنہما سے کہیں مختصر اور کہیں تفصیلاً مروی ہے۔

لیکن عجیب بات یہ ہے کہ ائمہ اربعہ اور قاضی شوکانی وغیرہ میں سے کسی کے نزدیک بھی اس حدیث پر عمل کرنا جائز نہیں ہے۔

ان میں سے بعض نے اس کو اعدا کے ساتھ مثلاً حالت مرض وغیرہ سے مشروط کر دیا اور بعض نے جمع صوری پر محمول کیا۔ اس لیے اب مختصر اُن کے مذاہب کی تفصیل پیش خدمت ہے۔

☆☆☆

## بیان مذاہب

**حنفی مسلک:**

چنانچہ مشہور حنفی امام حضرت امام محمد رحمہ اللہ نے موطا امام محمد میں لکھا ہے،

”أخبرنا مالك حدثنا نافع عن ابن عمر أنه إذا جمع الأمراء بين المغرب والعشاء جمع معهم في المطر قال محمد ولسنا نأخذ بهذا لانجمع بين الصلاتين في وقت واحد إلا الظهر والعصر بعرفة والمغرب والعشاء بمزدلفة وهو قول أبي حنيفة

قال محمد بلغنا عن عمر بن الخطاب أنه كتب في الآفاق ينهاهم أن الجمع بين الصلاتين في وقت واحد كبيرة من الكبائر أخبرنا بذلك الثقات عن العلاء بن الحارث عن مكحول“ انتهى (الموطا للإمام محمد ص ۱۳۲)

حضرت ابن عمر رضی اللہ تعالیٰ عنہ سے روایت ہے، کہ جب امراء (حکمران) مغرب و عشاء کو جمع کر کے اداء کرتے تو آپ رضی اللہ تعالیٰ عنہما بھی ان کے جمع کر کے اداء فرماتے تھے اگر بارش ہو رہی ہوتی۔

امام محمد رحمہ اللہ نے فرمایا کہ ہم اس کو نہیں لیتے ہم ایک نماز کے وقت میں دو نمازوں کو جمع کر کے اداء کرنے کے (جواز کے) قائل نہیں ہیں۔ مگر ظہر اور عصر کی نماز کے عرفہ میں

ابوداؤد فی سننہ ص ۱۷۱، ج ۱ والترمذی فی سننہ ص ۴۷، ج ۱ والطحاوی

فی شرح معانی الآثار ص ۱۱۱، ج ۱ والامام مالک فی الموطا ص ۱۲۶)

حضرت ابن عباس رضی اللہ تعالیٰ عنہما سے روایت ہے کہ انہوں نے فرمایا کہ رسول اللہ صلی اللہ علیہ وسلم نے مدینہ میں ظہر اور عصر کو جمع کر کے اداء فرمایا بغیر کسی خوف کے اور بغیر کسی سفر کے۔ ابو بکر نے کہا کہ میں نے سعید سے پوچھا کہ آپ صلی اللہ علیہ وسلم نے ایسا فعل کیوں کیا تو انہوں نے کہا کہ میں نے ابن عباس رضی اللہ عنہما سے ایسے ہی پوچھا تھا جیسے کہ آپ نے مجھ سے پوچھا تو انہوں نے فرمایا تاکہ آپ صلی اللہ علیہ وسلم کی امت جنگی میں نہ پڑے۔

(فائدہ) یہ وہ روایت ہے جو مختلف طرق سے حضرت عبداللہ بن عباس رضی اللہ تعالیٰ عنہما سے کہیں مختصر اور کہیں تفصیلاً مروی ہے۔

لیکن عجیب بات یہ ہے کہ ائمہ اربعہ اور قاضی شوکانی وغیرہ میں سے کسی کے نزدیک بھی اس حدیث پر عمل کرنا جائز نہیں ہے۔

ان میں سے بعض نے اس کو اعذار کے ساتھ مثلاً حالت مرض وغیرہ سے مشروط کر دیا اور بعض نے جمع صوری پر محمول کیا۔ اس لیے اب مختصر اُن کے مذاہب کی تفصیل پیش خدمت ہے۔

☆☆☆

## بیان مذاہب

**حنفی مسلک:**

چنانچہ مشہور حنفی امام حضرت امام محمد رحمہ اللہ نے موطا امام محمد میں لکھا ہے،

”اخبِرْنَا مَالِك حَدَّثَنَا نَافِعُ عَنْ ابْنِ عُمَرَ أَنَّهُ إِذَا جُمِعَ الْأُمَرَاءُ بَيْنَ الْمَغْرِبِ وَالْعِشَاءِ جُمِعَ مَعَهُمْ فِي الْمَطَرِ قَالَ مُحَمَّدٌ وَلَسْنَا نَأْخُذُ بِهَذَا لِأَنَّهُ جُمِعَ بَيْنَ الصَّلَاتَيْنِ فِي وَقْتٍ وَاحِدٍ إِلَّا الظُّهْرَ وَالْعَصْرَ بِعُرْفَةِ وَالْمَغْرِبَ وَالْعِشَاءَ بِمَزْدَلِفَةَ وَهُوَ قَوْلُ أَبِي حَنِيفَةَ

قال محمد بلغنا عن عمر بن الخطاب أنه كتب في الآفاق ينهاهم أن الجمع بين الصلاتين في وقت واحد كبيرة من الكبائر أخبرنا بذلك الثقات عن العلاء بن الحارث عن مكحول“ انتهى (الموطا للإمام محمد ص ۱۳۲)

حضرت ابن عمر رضی اللہ تعالیٰ عنہ سے روایت ہے، کہ جب امراء (حکمران) مغرب و عشاء کو جمع کر کے اداء کرتے تو آپ رضی اللہ تعالیٰ عنہما بھی ان کے جمع کر کے اداء فرماتے تھے اگر بارش ہو رہی ہوتی۔

امام محمد رحمہ اللہ نے فرمایا کہ ہم اس کو نہیں لیتے ہم ایک نماز کے وقت میں دو نمازوں کو جمع کر کے اداء کرنے کے (جواز کے) قائل نہیں ہیں۔ مگر ظہر اور عصر کی نماز کے عرفہ میں



اور مغرب اور عشاء کی نماز کے مزدلفہ میں اور یہی امام ابو حنیفہ کا قول ہے۔ امام محمد رحمہ اللہ نے فرمایا کہ ہم کو یہ خبر پہنچی ہے کہ حضرت عمر بن الخطاب رضی اللہ تعالیٰ عنہ نے اطراف (حکومت) میں یہ پروانہ تحریر کر کے جاری فرمایا تھا جس میں وہ ان کو جمع بین الصلاتین سے ..... فرماتے تھے۔ اور ان کو یہ خبر دے رہے تھے کہ جمع بین الصلاتین ایک نماز کے وقت میں کبیرہ گناہوں میں سے ایک کبیرہ ہے۔ ہمیں اس کی خبر ثقہ راویوں نے علاء ابن الحارث عن مگول کے واسطے سے دی ہے۔

البتہ احناف کے نزدیک ظہر و عصر میں اور مغرب و عشاء میں جمع صوری جائز ہے چنانچہ امام محمد رحمہ اللہ نے موطا میں لکھا ہے کہ

”أخبرنا مالك أخبرنا داود بن الحصين أن عبد الرحمن هرمز أخبره قال كان رسول الله صلى الله عليه وسلم يجمع بين الظهر والعصر في سفره إلى تبوك“

قال محمد وبهذا نأخذ والجمع بين الصلاتين أن تؤخر الأولى منهما فتصلى في آخر وقتها وتعجل الثانية فتصلى في أول وقتها“ انتهى (الموطا لا امام محمد ص ۱۳۱)

حضرت عبدالرحمن بن هرم مریضی اللہ تعالیٰ عنہ سے روایت ہے کہ انہوں نے فرمایا کہ رسول اللہ صلی اللہ علیہ وسلم اپنے سفر تبوک میں ظہر اور عصر کی نمازیں جمع کر کے اداء فرماتے تھے۔ امام محمد رحمہ اللہ نے فرمایا کہ ہم اس کو لیتے ہیں اور جمع بین الصلاتین یہ ہے کہ پہلی نماز کو مؤخر کر کے اس کے آخر وقت میں اداء کیا جائے اور دوسری نماز کو مقدم کر کے اس کے اول وقت میں اداء کیا جائے۔

لہذا حنفی مسلک کا حاصل یہ ہوا کہ جمع صوری تو حالت سفر و خضر دونوں میں جائز ہے البتہ جمع حقیقی تقدیر یا تاخیر نہ سفر میں جائز ہے اور نہ حضر میں جائز ہے۔

## مذہب مالکی:

اور مالکیہ البتہ جمع تقدیم کے قائل ہیں چنانچہ فقہ مالکی کی مشہور کتاب المدونۃ الکبریٰ میں لکھا ہے۔

”وقال مالک یجمع بین المغرب والعشاء فی الحضر وإن لم یکن مطر إذا کان طین وظلمة و یجمع أيضا بینهما إذا کان المطر وإذا أرا دوا أن یجمعوا بینهما فی الحضر إذا کان مطر أو طین أو ظلمة یؤخرون المغرب شیئا ثم یصلونها ثم یصلون العشاء الآخرة قبل مغیب الشفق“ (المدونۃ الکبریٰ ص ۳، ۲ ج ۱)

اور فرمایا امام مالک رحمہ اللہ نے کہ جمع کیا جائے گا مغرب وعشاء کی دونوں نمازوں میں اگرچہ بارش نہ ہو، جبکہ مٹی اور اندھیرا ہو اور جب بارش ہو تو تب بھی ان کو جمع کیا جائے گا۔ مغرب کی نماز کو کچھ مؤخر کر دیں گے اور پھر عشاء کی نماز شفق کے غائب ہونے سے پہلے پڑھ لیں گے۔

(فائدہ) مالکیہ کے مذہب کا حاصل یہ ہے:

(۱) بغیر عذر کے حالت حضر میں جمع بین الصلاتین جائز نہیں ہے۔

(۲) اعذار تین ہیں۔

(۱) بارش

(۲) مٹی کا اڑنا وغیرہ

(۳) اندھیرا ہو جانا

ان کے نزدیک مغرب وعشاء کے مابین تو جمع بین الصلاتین جائز ہے لیکن ظہر اور عصر میں جمع بین الصلاتین جائز نہیں ہے۔ چنانچہ المدونۃ الکبریٰ میں ہی لکھا ہے۔

”قال مالک لا یجمع بین الظهر والعصر فی الحضر ولا نرى ذلك مثل

المغرب والعشاء“ (المدونۃ الکبریٰ ص ۳، ۲ ج ۱)

حضرت امام مالک رحمہ اللہ نے فرمایا کہ ظہر اور عصر میں جمع نہیں کیا جائے گا اور ہم اس کو مغرب و عشاء کی طرح نہیں سمجھتے۔

(۳) اور ان کے نزدیک منفرد کے لئے جمع بین الصلاتین کے بارے میں تفصیل ہے۔ اور وہ یہ کہ منفرد نے اگر مغرب کی نماز اپنے گھر میں اکیلے پڑھ لی اور جب مسجد پہنچا تو لوگ عشاء کی نماز جمع بین الصلاتین کی صورت میں پڑھ کر فارغ ہو چکے تھے۔ تو اب اس کے لیے جمع بین الصلاتین جائز نہیں ہوگا۔ بلکہ عشاء کے وقت کے شروع ہونے کا انتظار کرے گا۔ اور عشاء کی نماز عشاء کے وقت کے اندر اداء کریگا۔

اور اگر یہ مغرب کی نماز اپنے گھر میں اداء کر کے مسجد پہنچا اور وہاں لوگوں نے ابھی تک صرف مغرب کی نماز اداء کی تھی اور عشاء کی نماز ابھی تک ادا نہیں کی تو اس صورت میں اس کے لیے ان کے ساتھ عشاء کی نماز میں شامل ہو جانا جائز ہے۔ چنانچہ مدونہ میں لکھا ہے۔

”وقال مالک فیمن صلی فی بیتہ المغرب فی لیلۃ المطر فجاء المسجد فوجد القوم قد صلوا العشاء الآخرة فأراد أن یصلی العشاء قال لا أری أن یصلی العشاء وإنما جمع للرفق بهم وهذا لم یصل معهم فأری أن یؤخر العشاء حتی یمیغ الشفق ثم یصلی بعد مغیب الشفق قلت فإن وجدہم قد صلوا المغرب ولم یصلوا العشاء الآخرة فأراد أن یصلی معهم العشاء وقد کان صلی المغرب فی بیتہ لنفسہ؟ قال لا أری بأسا أن یصلی معهم“ انتهى (المدونة الكبرى ج. ۱ ص ۲۰۳، ۲۰۴)

حضرت امام مالک رحمہ اللہ نے فرمایا اس شخص کے بارے میں جس نے بارش میں مغرب کی نماز اپنے گھر میں پڑھی اور مسجد آیا پس اس نے لوگوں کو پایا کہ وہ عشاء کی نماز پڑھ کر فارغ ہو چکے ہیں۔ اور وہ عشاء کی نماز پڑھنا چاہے تو فرمایا کہ میں (جائز) نہیں سمجھتا کہ وہ عشاء کی نماز پڑھے اور جمع بین الصلاتین ان (اہل جماعت) کے لئے (جو جماعت سے نماز پڑھ رہے تھے)

ان کے حق میں نرمی کی وجہ سے جائز قرار دی گئی تھی۔ اور اس نے ان کے ساتھ نماز نہیں پڑھی تو میں سمجھتا ہوں کہ یہ نماز کو مؤخر کریگا یہاں تک کہ شفق غائب ہو جائے اور پھر شفق کے غائب ہونے کے بعد نماز (عشاء) پڑھے۔

میں نے کہا کہ اگر وہ ان کو (اس حال میں) پائے کہ وہ مغرب کی نماز تو پڑھ چکے ہیں، لیکن نمازِ عشاء ابھی تک نہیں پڑھی۔ اور اس نے چاہا کہ ان کے ساتھ عشاء کی نماز (جمع کر کے) پڑھے۔ جب کہ مغرب کی نماز پرا کیلے اپنے گھر میں پڑھ چکا ہے، تو فرمایا میں اس میں کوئی حرج نہیں سمجھتا کہ یہ ان کے ساتھ نماز پڑھے۔

### فقہ شافعی:

اور فقہ شافعی میں حالتِ حضر میں سوائے بارش کے اور کسی وجہ سے بھی جمع بین الصلاتین جائز نہیں ہے۔ چنانچہ مختصر مرنی میں ہے کہ

”قال الشافعی والسنة فی المطر كالسنة فی السفر“ (مختصر المرنی علی الأم ج. ۹ ص ۳۰)

اور بارش میں سنتِ سفر کی طرح ہے (یعنی جمع بین الصلاتین! بارش کی وجہ سے حالتِ حضر میں جائز ہے)

نیز فقہ شافعی کی مزید تفصیل نہایت المحتاج اور المہذب میں دیکھی جاسکتی ہے۔

### فقہ حنبلی:

اور فقہ حنبلی میں بھی حالتِ حضر میں جمع بین الصلاتین مشروط بالاعذار والامراض ہے۔ چنانچہ فقہ حنبلی کی کتاب منار السبیل میں ہے۔

وقد اجمعنا أن الجمع لا يجوز بغير عذر فلم يبق إلا المرض ولأنه صلى الله عليه وسلم أمر لمستحاضة بالجمع بين الصلاتين والاستحاضة نوع مرض

انتہی (منار سبیل فی شرح الدلیل ج. ۱ ص ۱۳۷)

اور ہمارا اس پر اتفاق ہے کہ جمع (بین الصلاتین) بغیر عذر کے جائز نہیں ہے۔ پس صرف مرض باقی رہا۔ اور اس لئے کہ آپ صلی اللہ علیہ وسلم نے مستحاضہ کو جمع بین الصلاتین کا حکم فرمایا تھا۔ اور استحاضہ بھی مرض کی ایک قسم ہے۔

نیز فقہ حنبلی کی باقی تفصیل المغنی لابن قدامہ میں بھی دیکھی جاسکتی ہے۔  
اس پوری تفصیل سے اب یہ بات روز روشن کی طرح عیاں ہوگئی کہ ائمہ اربعہ میں سے کسی کے ہاں بھی بلا عذر حالت جمع بین الصلاتین جائز نہیں۔ اور حدیث ابن عباس یا تو محمول ہے عذر پر یا پھر جمع صوری پر (واللہ اعلم بالثواب)

## اُن دلائل کا بیان جن سے حالت سفر میں جمع صوری کا جواز ثابت ہوتا ہے

اب ان دلائل اور قرائن کا ذکر ہوگا جن سے حالت سفر میں جمع صوری کا جواز ثابت ہوتا ہے۔

(۱) عن عائشة أن النبي صلى الله عليه وسلم كان يؤخر الظهر ويعجل العصر ويؤخر المغرب ويعجل العشاء في السفر“ (اخرجه الطحاوی فی شرح معانی الآثار ج. ۱ ص ۱۱۳ . والهيثمی فی مجمع الزوائد واللفظ له ”وعزاه إلى المسند للإمام احمد“ ج. ۲ ص ۲۶۴)

حضرت عائشہ رضی اللہ تعالیٰ عنہا سے روایت ہے کہ نبی صلی اللہ علیہ وسلم حالت سفر میں ظہر کو مؤخر فرماتے تھے اور عصر کو جلدی اداء فرماتے تھے اور مغرب کو مؤخر فرماتے تھے اور عشاء کی نماز کو جلدی اداء فرماتے تھے۔

(۲) عن عبد الله بن محمد بن عمر بن علي بن أبي طالب عن أبيه عن جده أن علياً رضي الله عنه كان إذا سافر سار بعد ما تغرب الشمس حتى كاد أن

تظلم ثم ينزل فيصلی المغرب ثم يدعو بعشاء فيتعشى ثم یصلی العشاء ثم یرتحل ویقول هذا کان رسول الله صلی الله علیه وسلم یصنع“ (اخرجه النیموی فی آثار السنن ص ۲۷۶ وقال رواه ابو داؤد و اسناده صحیح)

حضرت علی بن ابی طالب رضی اللہ تعالیٰ عنہ سے روایت ہے کہ جب وہ سفر کرتے تو سورج کے غروب ہونے کے بعد سفر شروع فرماتے یہاں تک کہ جب اندھیرا چھا جاتا تو آڑ کر مغرب کی نماز ادا کرتے تھے۔ پھر کھانا منگوا کر تناول فرماتے اور اس کے بعد عشاء کی نماز ادا کر کے سفر شروع فرماتے اور یہ ارشاد فرماتے رسول اللہ صلی اللہ علیہ وسلم اسی طرح عمل فرماتے تھے۔

(۳) عن ابی عثمان قال وفدت أنا وسعد بن مالک ونحن نبادر للنبح فکنا نجتمع بین الظهر والعصر نقدم من هذه ونؤخر من هذه ونجمع بین المغرب والعشاء نقدم من هذه ونؤخر من هذه حتی قدما مکة“ انتہی (اخرجه الطحاوی واللفظ له فی شرح معانی الآثار ج. ۱ ص ۱۱۲ و عبدالرزاق فی المصنف ج. ۲ ص ۵۴۹ والنیموی فی آثار السنن ص ۲۷۶ وقال النیموی رواه الطحاوی و اسناده صحیح)

حضرت ابو عثمان رحمہ اللہ فرماتے ہیں کہ میں اور سعد بن مالک (یعنی سعد ابن وقاص) رضی اللہ عنہ حج کے لئے سفر کر رہے تھے۔ پس یہ ظہر اور عصر میں جمع بین الصلاتین کرتے تھے اس طرح کہ (عصر) کو کچھ مقدم کر دیتے اور اس (ظہر) کو کچھ مؤخر کر دیتے اور مغرب و عشاء میں جمع بین الصلاتین کرتے تھے اس طرح کہ (عشاء) کو کچھ مقدم کر لیتے اور اس کو (یعنی مغرب کو) کچھ مؤخر کر دیتے تھے یہاں تک کہ ہم تک پہنچ گئے۔

(۴) عن هذیل بن شرحبیل عن عبد الله بن مسعود أن النبی صلی الله علیه وسلم کان یجمع بین الصلاتین فی السفر“ انتہی (اخرجه الطحاوی فی شرح معانی الآثار ج. ۱ ص ۱۱۰)

حضرت عبداللہ بن مسعود رضی اللہ تعالیٰ عنہ سے روایت ہے کہ نبی صلی اللہ علیہ وسلم سفر میں جمع بین الصلاتین فرماتے تھے۔

(۵) وعن عبد الله بن مسعود قال قال رسول الله صلى الله عليه وسلم يجمع بين المغرب والعشاء يؤخر هذه في آخر وقتها ويعجل هذه في أول وقتها“ انتهى (اخرجه الهيثمي في مجمع الزوائد ج ۲ ص ۳۶۵ وعزاه إلى المعجم الكبير للطبراني وقال وفيه ابو مالك النخعي وهو ضعيف)

حضرت عبداللہ بن مسعود رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم مغرب وعشاء میں جمع فرماتے تھے اس (مغرب) کو اس کے آخری وقت تک مؤخر فرماتے تھے اور اس (عشاء) کو اس کے اول وقت تک مقدم فرماتے تھے۔

(۶) عن عبد الرحمن بن يزيد يقول صحبت عبد الله بن مسعود في حجة فكان يؤخر الظهر ويعجل العصر ويؤخر المغرب ويعجل العشاء“ الخ (اخرجه الطحاوی فی شرح معانی الآثار ج ۱ ص ۱۱۲)

عبدالرحمن بن یزید رحمہ اللہ فرماتے ہیں کہ میں نے حضرت عبداللہ بن مسعود رضی اللہ تعالیٰ عنہ کے ساتھ ان کے حج (کے ارادہ) کے وقت سفر کیا، پس وہ ظہر کی نماز مؤخر فرماتے تھے اور عصر کی نماز مقدم فرماتے تھے اور مغرب کی نماز کو مؤخر فرماتے تھے اور عشاء کی نماز کو مقدم فرماتے تھے۔

(فائدہ) میں نے جان بوجھ کر حضرت ابن مسعود رضی اللہ تعالیٰ عنہ کی تینوں روایات کو یکجا ذکر کیا تاکہ ان کی روایات کی پوری تفصیل واضح ہو سکے۔

پس اگر بالفرض ان کی دوسری روایت میں ایک راوی ضعیف ہیں جس کی طرف بیٹھی رحمہ اللہ نے اشارہ کر دیا، مگر ان کا اپنا عمل جس کو طحاوی کے حوالہ سے نقل کیا گیا وہ تو ضعیف نہیں ہے۔ اور یہ پوری کیفیت میں نے اس لیے ذکر کی کہ آگے ان کی ایک اور صحیح روایت کو ذکر کیا جائیگا، تاکہ اس کی حقیقت پھر اچھی طرح سمجھ میں آ سکے۔

واللہ هو الموفق وهو المعین

(۷) وعن أبی سعید . یعنی الخدری قال جمع رسول اللہ صلی اللہ علیہ وسلم بین الظهر والعصر و بین المغرب والعشاء آخر المغرب و عجل العشاء فصلاهما جمعا . (اخرجه الہیثمی فی مجمع الزوائد ج. ۲ ص ۳۶۶ وقال رواه الطبرانی فی الاوسط وقال تغردہ محمد بن عبد الوہاب الحارثی ورواہ البزار مختصراً کان یجمع بین الصلاتین فی السفر وقال لانعلمہ عن أبی سعید إلا من هذا الوجه و محمد بن عبد الوہاب ثقة مشہور بالعبادة قلت وبقیة رجالہ ثقات)

حضرت ابو سعید خدری رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ظہر و عصر اور مغرب و عشاء میں جمع بین الصلاتین فرمایا۔ مغرب کو مؤخر فرمایا اور عشاء کو مقدم فرمایا اور ان دونوں کو جمع کر کے اداء فرمایا۔

(۸) عن ابن عمرؓ قال رأیت النبی صلی اللہ علیہ وسلم اذا اعجلہ السیر فی السفر یؤخر صلوۃ المغرب حتی یجمع بینہا و بین العشاء قال سالم و کان عبد اللہ ابن عمر یفعلہ اذا اعجلہ السیر یمیم المغرب فیصلیہا ثلاثا ثم یسلم ثم قلما یلبث حتی یمیم العشاء (ج. ۱ ص ۱۴۹ ابواب تفصیر الصلوۃ باب هل یؤذن و یمیم اذا جمع بین المغرب والعشاء)

(فائدہ) اس میں صراحت ہو رہی ہے کہ ابن عمرؓ نماز مغرب سے فائز ہونے کے بعد کچھ دیر انتظار فرماتے تھے پھر نماز عشاء ادا فرماتے، اس انتظار کا محل سوائے اس کے کوئی نہیں ہو سکتا کہ وہ عشاء کے دخول کا تین چاہتے تھے اس میں خود حافظ ابن حجرؒ نے اعتراف کیا ہے کہ اس میں جمع صوری پر دلیل ملتی ہے (فتح الباری ج. ۲ ص ۴۶۵)

(فائدہ) مذکورہ آثار و احادیث کی دلالت صراحۃً اس بات پر ہو رہی ہے کہ مذکورہ



احادیث جو حالتِ سفر میں جمع بین الصلا تین کے جواز پر دلالت کر رہی ہیں ان میں جمع سے مراد جمع صوری ہے۔ جمع حقیقی تقدیم یا تاخیر امراد نہیں ہے۔ درج ذیل امور کی وجہ سے۔

(۱) ان مذکورہ احادیث مبارکہ میں سے بعض میں جمع صوری کا صراحتاً ذکر ہے۔

(۲) جن صحابہ کرام کی مروی احادیث یا ان کے عمل سے جمع صوری کا جواز ثابت ہوتا ہے یہ اکابر صحابہ ہیں اور ان کے ہاں حالتِ سفر و حضر ہر دو حالتوں میں حضور اکرم صلی اللہ علیہ وسلم کی صحبت کا التزام زیادہ رہا ہے۔ بنسبت ان صحابہ کرام رضی اللہ تعالیٰ عنہم کے جن سے جمع حقیقی کا جواز ثابت ہے۔ اس لیے کہ وہ اکابر صحابہ میں سے ہیں۔ اس لیے کہ جمع حقیقی کے جواز کی روایات صحیح اسانید کے ساتھ تین صحابہ کرام سے ثابت ہیں۔

(۱) حضرت عبداللہ بن عمر رضی اللہ عنہ

(۲) حضرت انس بن مالک رضی اللہ عنہ

(۳) حضرت عبداللہ ابن عباس رضی اللہ عنہ

جبکہ جمع صوری کا جواز

(۱) حضرت عائشہ صدیقہ

(۲) حضرت علی بن ابی طالب

(۳) حضرت عبداللہ بن مسعود رضی اللہ عنہم سے ثابت ہے۔

اور یہ ظاہر ہے کہ ان کو ان تینوں صحابہ کرامؓ پر ہر لحاظ سے فضیلت حاصل ہے۔ اس لیے ترجیح بھی ان ہی کی روایات کو حاصل ہوگی۔

(۴) بعض روایات میں وقت کے اندر نماز پڑھنے کی بہت فضیلت اور تاکید آئی ہے۔

جن کو ان شاء اللہ ہم آگے نقل کریں گے۔ اور جمع صوری پر عمل کرنا اس کے خلاف نہیں ہے۔ بخلاف جمع حقیقی کے وہ ان روایات کے خلاف ہے۔

(۵) بعض روایات میں جمع بین الصلا تین سے منع کیا گیا ہے اور یہ بالکل ظاہر ہے کہ یہ

استناع جمع حقیقی کے ساتھ خاص ہے۔ اس لیے کہ جمع صوری میں ہر نماز اپنے وقت پر اداء کی جاتی ہے۔

(۶) جمع بین الصلا تین کی روایات ان آیات قرآنیہ اور احادیث متواترہ کے خلاف ہیں جو مواقیت نماز کے بارے میں وارد ہوئی ہیں۔ لہذا اگر ترجیح کے اصول کو بھی اپنایا جائے تو تب بھی ان احادیث متواترہ کو ترجیح حاصل ہوگی۔ جو کہ مواقیت صلوٰۃ کے بارے میں وارد ہوئی ہیں۔ بخلاف ان اخبار احاد کے جن میں جمع حقیقی کا ذکر ہے۔

”جمع بین الصلا تین کی ممانعت کی روایات اور الصلاۃ فی وقتہا کی

احادیث“

یہاں تک تو ان احادیث و روایات کا ہم نے ایک تنقیدی جائزہ لیا جن میں جمع بین الصلو تین کا ذکر ہے اب ہم ان احادیث و روایات کو ذکر کرتے ہیں جن میں جمع بین الصلا تین سے منع کیا گیا ہے۔

وہ آثار و روایات جن میں جمع بین الصلا تین سے منع کیا گیا ہے۔

(۱) ”عن ابن عباس عن النبی صلی اللہ علیہ وسلم قال من جمع بین

الصلا تین من غیر عذر فقد أتى باباً من أبواب الکبائر“

(آخر جہ الترمذی فی السنن ثم قال الترمذی قال ابو عیسیٰ و حنش هذا

هو أبو علی الرجبی و هو حنش بن قیس و هو ضعيف عند اهل الحديث ضعفه

احمد و غیرہ“ سنن الترمذی ج. ۱ ص ۳۸

حضرت ابن عباس رضی اللہ تعالیٰ عنہما سے روایت ہے کہ نبی صلی اللہ علیہ وسلم نے ارشاد

فرمایا کہ بغیر عذر کے اگر کسی نے جمع بین الصلا تین کیا تو وہ کبیرہ گناہوں کے دروازوں میں سے

ایک دروازے پر آ گیا۔

لیکن امام محمدؒ کی ایک روایت سے اس کی تائید ہوئی ہے کہ

”قال مؤطا محمد بلغنا عن عمر بن الخطاب انه كتب في الافاق ينهاهم أن يجمعوا بين الصلاتين ويخبرهم أن الجمع بين الصلاتين في وقت واحد كبيرة من الكبائر. (مؤطا امام محمد باب الجمع بين الصلاتين في السفر والمطر ص ۱۲۹، ۱۳۰ طبع نور محمد)

(۶) عن أبي العالية عن عمر رضى الله عنه قال جمع الصلاتين من غير عذر من الكبائر“

آخرجه البيهقى فى السنن الكبرى وقال الشيخ عبدالقادر فى تعليقه قال ابن التركمانى ”أبو العالية أسلم بعد موت النبى صلى الله عليه وسلم بستين ودخل على أبى بكر وصلى خلف عمر وقد قدمنا غير مرة أن مسلماً حكى الإجماع على أنه يكفى لا اتصال الإسناد الممتنع ثبوت كون الشخصين فى عصر واحد

وكذا الكلام فى رواية أبى قتادة العدوى عن عمر فإنه أدركه كما ذكره البيهقى بعد فلا يحتاج فى اتصاله إلى أن يشهده“ (السنن الكبرى للبيهقى ج ۳ ص ۲۴۰)

حضرت ابو العالیہ رحمہ اللہ سے روایت ہے کہ حضرت عمر رضی اللہ تعالیٰ عنہ نے ارشاد فرمایا کہ جمع بین الصلا تین بغیر عذر کے کبائر میں سے ہے۔

(۳) عن أبى قتادة يعنى العدوى أن عمر بن الخطاب رضى الله عنه كتب إلى عامل له ثلاث من الكبائر الجمع بين الصلاتين إلا فى عذر“ الخ (السنن الكبرى للبيهقى ج ۳ ص ۲۴۱)

حضرت ابو قتادہ عدوی رحمہ اللہ سے روایت ہے کہ عمر بن الخطاب رضی اللہ تعالیٰ عنہ نے اپنے ایک عامل کو لکھا تھا کہ تین گناہ کبائر میں سے ہیں (۱) جمع بین الصلا تین بغیر عذر کے۔ الخ

قال البيهقي بعد نفعه "أبو قتادة العدوي أدرک عمر رضی اللہ عنہ فإن کان شہدہ کتب فهو موصول وإلا فهو إذا انضم إلى الأول صار قویاً" (السنن الکبری للبیہقی ج ۳ ص ۲۴۱)

(فائدہ) یہ تو وہ روایات تھیں جن میں جمع بین الصلا تین سے منع کر دیا گیا ہے۔ اب آگے ان روایات کو ذکر کیا جائے گا جن میں نمازوں کو اپنے ہی اوقات میں اداء کرنے کی تاکید کی گئی ہے۔ اور نماز کو دوسری نماز کے وقت تک مؤخر کرنے کو تفریط اور نماز کے فوت ہونے سے تعبیر کیا گیا ہے۔

ان روایات کا ذکر جن میں نمازوں کو اپنے اوقات میں اداء کرنے کی تاکید کی گئی ہے۔  
(۱) عن ابن مسعود قال ما رأیت النبی صلی اللہ علیہ وسلم صلی صلاة إلا لوقتھا إلا أنه جمع بین الظهر والعصر بعرفة والمغرب والعشاء بجمع“  
(اخرجه عبد الرزاق واللفظ له فی المصنف ج ۲ ص ۵۵۱ والامام احمد فی مسنده و ذکرہ الساعاتی فی الفتح الربانی فی ترتیب مسند الامام احمد بن حنبل الشیبانی ج ۵ ص ۱۲۶، ۱۲۷ و اخرجه النیوی فی آثار السنن ۲۷۷ وقال رواه الشيخان)

حضرت ابن مسعود رضی اللہ تعالیٰ عنہ سے روایت ہے، کہ میں نے نبی صلی اللہ علیہ وسلم کو کبھی بھی نہیں دیکھا کہ انہوں نے نماز پڑھی ہو مگر اپنے وقت میں (یعنی ہمیشہ اپنے وقت میں نماز پڑھی ہے) سوائے اس کے کہ انہوں نے عرفہ میں ظہر وعصر میں جمع بین الصلا تین فرمایا تھا اور (مزدلفہ) میں مغرب وعشاء میں جمع بین الصلا تین فرمایا تھا۔

(فائدہ) حالانکہ حضرت عبد اللہ بن مسعود رضی اللہ تعالیٰ عنہ جمع بین الصلا تین کے راویوں میں سے ہیں یہ روایات جمع کو جمع صوری پر محمول کرنے کا سب سے قوی ترین قرینہ ہے۔

یہی وجہ ہے کہ یہی روایت قاضی شوکانی رحمہ اللہ نے نیل الاوطار میں نقل فرمائی ہے چنانچہ

انہوں نے لکھا ہے۔

”ومن المزیادات للحمل علی الجمع الصوری ما أخرجه مالک فی الموطا والبخاری وأبو داود والنسائی عن ابن مسعود قال مارأیت رسول الله صلی الله علیه وسلم صلی صلاةً لغير میقاتها الا صلاتین جمع بین المغرب والعشاء بالمزدلفه وصلی الفجر یومئذ قبل میقاتها۔

فنفی ابن مسعود مطلق الجمع و حصره فی جمع المزدلفة مع أنه ممن روى حدیث الجمع بالمدينة كما تقدم وهو يدل علی أن الجمع الواقع بالمدينة صوری ولو كان جمعا حقیقیا لتعارض روايتاه“ (نبیل الاوطار ج ۳ ص ۲۲۹)

اور جمع صوری پر محمول کرنے کی تائیدوں میں سے وہ روایت ہے جس کو امام مالک نے موطا میں اور امام بخاری امام ابوداؤد اور امام نسائی نے حضرت ابن مسعود رضی اللہ عنہ سے روایت کیا ہے کہ میں نے رسول اللہ صلی اللہ علیہ وسلم کو ہمیشہ وقت پر نماز پڑھتے ہوئے دیکھا ہے۔ سوائے دو نمازوں کے آپ صلی اللہ علیہ وسلم نے مغرب وعشاء میں مزدلفہ میں جمع فرمایا تھا اور اس دن فجر کی نماز اپنے وقت سے پہلے (یعنی اپنے ہی وقت میں بالکل شروع وقت میں) اداء فرمائی تھی۔

پس حضرت ابن مسعود رضی اللہ تعالیٰ عنہ نے مطلق جمع کی نفی فرمائی اور اس کو مزدلفہ میں منحصر فرمادیا حالانکہ وہ بھی ان راویوں میں سے ہیں جنہوں نے مدینہ میں جمع بین الصلاتین کی روایت کو روایت کیا ہے۔

(۲) عن عبد الله بن مسعود قال سألت النبی صلی الله علیه وسلم أی

العمل أحب إلی الله قال الصلوة علی وقتها“ الخ

(اخرجه البخاری فی الصحيح واللفظ له ج ۱ ص ۷۶ والحاکم فی

المستدرک ج. ۱ ص ۳۰۱، ۳۰۲ والہیثمی فی مجمع الزوائد ج. ۲ ص

(۳۸)

حضرت عبداللہ بن مسعود رضی اللہ تعالیٰ عنہ سے روایت ہے کہ میں نے نبی صلی اللہ علیہ وسلم سے پوچھا کہ سب سے افضل عمل کون سا ہے۔ تو آپ صلی اللہ علیہ وسلم نے ارشاد فرمایا کہ اپنے وقت پر نماز کو ادا کرنا۔

(فائدہ) نیز یہ حدیث امام ابو داؤد رحمہ اللہ نے اپنی سنن میں حضرت ام فروۃ رضی اللہ تعالیٰ عنہا سے روایت فرمائی ہے۔

اور امام حاکم ابو عبداللہ رحمہ اللہ نے اپنی مستدرک میں (۱) حضرت عبداللہ بن مسعود (۲) حضرت عبداللہ بن عمر اور (۳) حضرت ام فروۃ رضی اللہ تعالیٰ عنہم اجمعین سے مختلف سندوں کے ساتھ روایت فرمائی ہے۔ (تفصیل کے لئے دیکھئے مستدرک حاکم ص ۳۰۰ سے ۳۰۲ تک ج ۱)

(۳) عن ابی ذر قال قال لی رسول اللہ صلی اللہ علیہ وسلم یا باذر انا سیکون بعدی امراء یمیتون الصلوۃ فصل الصلوۃ لوقتہا فان صلیت لوقتہا کانت لک نافلۃ والا کنت قد احرزت صلوۃک "اخرجه مسلم فی صحیحہ واللفظ لہ ج. ۱ ص ۲۳۱ والترمذی فی السنن ج. ۱ ص ۲۳۱ و ابو داؤد فی السنن

ج. ۱ ص ۶۲)

حضرت ابو ذر رضی اللہ تعالیٰ عنہ روایت فرماتے ہیں کہ رسول اللہ صلی اللہ علیہ وسلم نے مجھ سے فرمایا کہ اے ابو ذر میرے بعد عنقریب کچھ امراء آئیں گے جو نمازوں کو اپنے وقت سے مؤخر کریں گے۔ پس آپ نماز اپنے وقت پر پڑھیں پس اگر آپ نے وقت پر نماز پڑھی تو وہ آپ کے لئے نفل ہو جائے گی (یعنی اپنے وقت پر نماز پڑھ کر پھر اگر ان کی جماعت میں شامل ہو گئے تو وہ آپ کے لئے نفل ہو جائیگی اور اگر ان کے ساتھ شامل نہ ہوئے تو پھر بھی) ورنہ آپ نے اپنی نماز محفوظ کر لی۔

(فائدہ نمبر ۱) مابین القوسین کی تشریح دوسری روایات میں صراحۃً آئی ہے جن کو امام مسلم رحمہ اللہ نے اپنی صحیح میں روایت فرمایا ہے۔ تفصیل کے لئے مندرجہ بالا حوالہ دیکھئے۔

(فائدہ نمبر ۲) یہ روایت امام ابو داؤد رحمہ اللہ نے اپنی سنن میں حضرت ابو ذر رضی اللہ تعالیٰ عنہ کے علاوہ (۱) حضرت عبداللہ بن مسعود (۲) حضرت عبادۃ بن الصامت (۳) اور حضرت قیسہ بن وقاص رضی اللہ تعالیٰ عنہم سے بھی روایت فرمائی ہے۔  
تفصیل کے لئے مندرجہ بالا حوالہ دیکھئے۔

(۴) عن الزہری یقول دخلت علی أنس بن مالک بدمشق وهو یبکی فقلت ما یمیک فقال لا اثمرف شینا مما أدرکت إلا هذه الصلوة وهذه الصلوة قد ضیعت“ (اخرجه البخاری فی صحیحہ ج. ۱ ص ۷۶)

امام زہری رحمہ اللہ سے روایت ہے وہ فرماتے ہیں کہ میں دمشق میں حضرت انس رضی اللہ تعالیٰ عنہ کی خدمت میں حاضر ہوا۔ اور وہ رو رہے تھے۔ تو میں نے پوچھا کہ آپ کو کیا چیز زلزل رہی ہے تو انہوں نے فرمایا کہ میں نے جو کچھ (زمانہ نبوت میں) پایا تھا اس میں سے میں صرف اس نماز کو (اپنے وقت پر ادائیگی) کو جانتا ہوں اور یہ نماز ضائع کر دی گئی (یعنی اس کو بھی اپنے وقت سے مؤخر کیا جانے لگا)

(فائدہ) حضرت انس رضی اللہ تعالیٰ عنہ جمع بین الصلاتین فی السفر کے سب سے قوی راوی ہیں۔ مگر تاخیر نماز پر وہ بھی رو رہے ہیں۔ لہذا یہ بھی اس بات کا قوی قرینہ ہے کہ جمع بین الصلاتین سے مراد جمع صوری ہے۔

(۵) عن أبی قتادة قال النبی صلی اللہ علیہ وسلم انه لا تفریط فی النوم انما التفریط فی یقظة“ (اخرجه ابو داؤد فی السنن ج. ۱ ص ۶۳)

حضرت ابو قتادہ رضی اللہ تعالیٰ عنہ سے روایت ہے کہ نبی صلی اللہ علیہ وسلم نے ارشاد فرمایا کہ نیند میں تفریط نہیں ہے۔ لیکن تفریط (نماز کو اپنے وقت پر اداء نہ کر کے اپنے اوپر زیادتی کرنا)

بیداری میں ہے۔

(فائدہ) یہ ایک لمبی حدیث کا ایک ٹکڑا ہے۔ جس میں نماز کو اپنے وقت پر ادا نہ کرنے کو  
تفریط سے تعبیر کیا گیا ہے۔

نیز اس روایت کو امام طحاوی رحمہ اللہ نے تفصیل سے روایت کیا ہے اس کو بھی ملاحظہ  
فرمائیں۔

عن ابی قتادة قال قال رسول الله صلى الله عليه وسلم ليس في النوم  
تفریط إنما التفریط في اليقظة بأن يؤخر الصلوة إلى وقت أخرى“ (شرح معانی  
الآثار ج. ۱ ص ۱۱۴)

حضرت ابو قتادہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد  
فرمایا کہ نیند میں تفریط نہیں ہے۔ لیکن تفریط بیداری میں ہے۔ اس طرح کہ نماز کو دوسری نماز کے  
وقت تک مؤخر کر دیا جائے۔

(فائدہ) اور امام طحاوی رحمہ اللہ نے اس مفہوم کا اثر حضرت ابو ہریرہ رضی اللہ تعالیٰ عنہ  
سے بھی روایت فرمایا ہے، اس کے لیے بھی مذکورہ بالا حوالہ دیکھئے۔

(۶) عن ابن عباس قال لا يغفوت صلوة حتى يجيء وقت الأخرى“  
(أخرجه الطحاوی فی شرح معانی الآثار ج. ۱ ص ۱۱۴)

حضرت عبد اللہ بن عباس رضی اللہ تعالیٰ عنہما سے روایت ہے کہ نماز اس وقت تک فوت  
نہیں ہوتی جب تک کہ دوسری نماز کا وقت نہ آجائے۔

(فائدہ) دوسری نماز کے وقت کے شروع ہو جانے پر حضرت عبد اللہ بن عباس رضی اللہ  
تعالیٰ عنہما نماز کے مؤخر کرنے کو اس کا فوت (قضاء) ہو جانا فرما رہے ہیں۔

حالانکہ حضرت ابن عباس رضی اللہ تعالیٰ عنہما نہ صرف جمع بین الصلاتین فی السفر کے راوی  
ہیں۔ بلکہ جمع بین الصلاتین فی الحضر کے سب سے مشہور اور قوی ترین راوی ہیں۔ جیسا کہ پہلے



گزارہ تو کیا یہ اس بات کا قرینہ نہیں ہے کہ ان کی روایات جمع صوری پر محمول ہیں۔

(۷) عن سالم بن عبد الله أن النبي صلى الله عليه وسلم قال رحمه الله  
عبد الله بن رواحة كان ينزل في السفر عند وقت كل صلاة“ (اخرجه عبد الرزاق  
في المصنف ج. ۲ ص ۵۵۴)

حضرت سالم بن عبد اللہ رحمہ اللہ سے روایت ہے کہ نبی صلی اللہ علیہ وسلم نے فرمایا کہ اللہ  
رحم فرمائے عبد اللہ بن رواحہ پر کہ وہ سفر میں ہر نماز کے وقت پر (اس کو اداء کرنے کے لئے) اتر  
جاتے تھے۔

(فائدہ) اس روایت کے بعد اب مزید کسی روایت کی ضرورت باقی نہ رہی لہذا روایات کی  
بحث کو ہم یہاں پر سمیٹ رہے ہیں۔ البتہ حالت حضر میں جمع بین الصلاتین کے جواز کی جو  
روایات ہم نے نقل کی تھیں۔ ان کے بارے میں قاصی شوکانی رحمہ اللہ کی نیل الاوطار سے چند  
اقتباسات نقل کریں گے تاکہ یہ حقیقت اچھی طرح واضح ہو جائے کہ اس سے مراد جمع صوری ہے۔

**جمع بین الصلاتین فی الحضر کی روایات کا صحیح محمل و مطلب**

**علامہ شوکانی رحمہ اللہ کے ہاں**

چنانچہ وہ ارشاد فرماتے ہیں کہ

(۱) ویقوی ما ذکر من الجمع الصوری أن طرق الحديث كلها ليس

فيها تعرض لوقت الجمع

اور جو ذکر کیا گیا جمع صوری میں سے اس کو یہ بھی قوی کر دیتا ہے کہ حدیث کے تمام طرق  
میں جمع کے وقت کے ساتھ کوئی تعرض نہیں کیا گیا ہے۔

(۲) ومما يدل على تعيين حمل حديث الباب على الجمع الصوری ما

أخرجه النسائي عن ابن عباس بلفظ ”صليت مع النبي صلى الله عليه وسلم

الظهر والعصر جميعا والمغرب والعشاء جميعا آخر الظهر وعجل العصر  
وأخر المغرب وعجل العشاء“ فہذا ابن عباس راوی حدیث الباب قد صرح بأن  
ما رواه من الجمع المذكور هو الجمع الصوری“

اور ان میں سے جو قرآن دلالت کرتے ہیں اس بات پر کہ حدیث باب جمع صوری پر محمول  
ہے وہ روایت ہے جس کو نسائی نے روایت کیا ہے ابن عباس سے اس لفظ کے ساتھ کہ میں نے نبی  
صلی اللہ علیہ وسلم کے ساتھ ظہر اور عصر کی نماز جمع کر کے اداء کی اور مغرب وعشاء کی نماز جمع کر کے  
اداء کی۔ آپ صلی اللہ علیہ وسلم نے ظہر کو مؤخر فرمایا اور عصر میں جلدی فرمائی اور مغرب کو مؤخر فرمایا  
اور عشاء میں جلدی فرمائی۔ پس یہ ابن عباس اس حدیث باب کے راوی ہیں انہوں نے تصریح کر  
دی کہ جو کچھ انہوں نے جمع مذکور میں سے روایت کیا ہے وہ جمع صوری ہے۔

(۳) ومما يؤيد ذلك ما رواه الشيخان عن عمرو بن دينار أنه قال يا أبا  
الشعثاء أظنه آخر الظهر وعجل العصر وآخر المغرب وعجل العشاء قال وأنا  
أظنه“ و أبو الشعثاء هو راوی الحدیث عن ابن عباس كما تقدم  
اور ان میں سے جو اس کی تائید کرتے ہیں (ایک یہ ہے) جس کو شیخین (بخاری و مسلم)  
نے روایت کیا ہے عمرو بن دینار سے کہ انہوں نے فرمایا کہ اے ابو الشعثاء میرا خیال یہ ہے کہ آپ  
صلی اللہ علیہ وسلم نے ظہر کو مؤخر فرمایا اور عصر میں جلدی فرمائی اور مغرب کو مؤخر فرمایا اور عشاء میں  
جلدی فرمائی۔ تو انہوں نے فرمایا کہ میرا بھی یہی خیال ہے۔ حالانکہ ابو الشعثاء اس حدیث کے  
راوی ہیں ابن عباس رضی اللہ تعالیٰ عنہما سے جیسے کہ پیچھے گزرا۔

(۴) ومن المؤيدات للحمل على الجمع الصوري ما أخرجه مالك في  
الموطأ والبخاری وأبو داود والنسائي عن ابن مسعود قال ما رأيت رسول الله  
صلی اللہ علیہ وسلم صلی صلاة لغير ميقاتها إلا أصلاتين جمع بين المغرب  
والعشاء بالتمز دلفة و صلی الفجر يومئذ قبل ميقاتها“

ففى ابن مسعود مطلق الجمع وحصره فى جمع المزدلفة مع أنه ممن  
روى حديث الجمع بالمدينة كما تقدم وهو يدل على أن الجمع الواقع  
بالمدينة صوری ولو كان جمعا حقیقا لتعارض روايته“

اور جمع صوری پر حمل کی مؤیدات میں سے ایک یہ بھی ہے کہ جس کو مالک نے اپنی موطاء  
میں اور بخاری، ابوداؤد اور نسائی نے ابن مسعود سے روایت کیا ہے کہ وہ فرماتے ہیں کہ میں نے  
کبھی بھی رسول اللہ صلی اللہ علیہ وسلم کو غیر وقت میں نماز پڑھتے ہوئے نہیں دیکھا۔ سوائے دو  
نمازوں کے کہ آپ صلی اللہ علیہ وسلم نے مزدلفہ میں مغرب وعشاء میں جمع بین الصلاتین فرمایا تھا  
اور اس دن فجر کی نماز اپنے معمول کے وقت سے پہلے ادا فرمائی تھی (وقت اول میں فجر کی نماز کے  
اداء کرنے کو اس سے تعبیر فرمایا ہے کہ اس لیے کہ فجر کی نماز کو کسی بھی حالت اور وقت میں فجر کے  
وقت سے پہلے ادا کرنے کا نہ تو صحابہ کرام رضی اللہ عنہم میں سے کوئی قائل تھا اور نہ بعد کے ائمہ  
فقہاء اور محدثین میں سے کوئی اس کا قائل ہے۔ واللہ اعلم)

پس ابن مسعود نے مطلق جمع کی نفی فرمائی اور اس کو مزدلفہ میں منحصر کر دیا حالانکہ وہ بھی  
حدیث جمع بالمدينة کے راویوں میں سے ہیں جیسے کہ پہلے گزرا۔ اور یہ اس بات پر دلالت کرتا ہے  
کہ جو جمع مدینہ میں واقعہ ہوا تھا وہ جمع صوری تھا۔ اگر وہ جمع حقیقی ہوتا تو ان کی روایتیں متعارض ہو  
جاتیں۔

(۵) ومن المؤیدات للحمل على الجمع الصوری أيضا ما أخرجه ابن  
جرير عن ابن عمر قال خرج علينا رسول الله صلى الله عليه وسلم فكان يؤخر  
الظهر ويعجل العصر ويؤخر المغرب ويعجل العشاء فيجمع بينهما“

وابن عمر ممن روى جمعه صلى الله عليه وسلم بالمدينة كما أخرج  
عبدالرزاق عنه“ (نیل الأوطار ج ۳ ص ۲۲۹)

اور حمل صوری کی مؤیدات میں سے ایک یہ بھی ہے جس کی تخریج ابن جریر نے ابن عمر

سے کی ہے وہ فرماتے ہیں رسول اللہ صلی اللہ علیہ وسلم ہماری طرف نکلے پس آپ صلی اللہ علیہ وسلم ظہر کو موخر فرماتے اور عصر جلدی اداء فرماتے اور ان دونوں کو جمع فرماتے اور مغرب کو موخر فرماتے اور عشاء میں جلدی فرماتے اور ان دونوں کو جمع فرماتے اور ابن عمران راویوں میں سے ہیں جنہوں نے آپ صلی اللہ علیہ وسلم کی جمع بین الصلا تین بالمدينة کی روایت ذکر فرماتی ہے۔ جیسے کہ عبدالرزاق نے ان سے اس کو نقل فرمایا ہے۔

(فائدہ) اب آگے ہم ان شاء اللہ تبارک و تعالیٰ کی دو آیتیں ذکر کریں گے جن میں اوقات نماز کو فرض قرار دیا گیا ہے اور نمازوں کو ان کے اوقات میں اداء کرنے کی تاکید کی گئی ہے۔

آیت نمبر: ان الصلوة كانت على المؤمنين كتابا موقوتا. النساء آية نمبر

۱۰۳

بے شک نماز مومنوں پر ان (نمازوں کے متعین شدہ) وقت میں فرض ہے۔ اس آیت کی تفسیر میں حافظ ابن کثیر رحمہ اللہ نے لکھا ہے۔

قال ابن مسعود إن لصلوة وقتا كوقت الحج“ (تفسیر ابن کثیر ج. ۱

ص ۸۳۵)

حضرت عبداللہ بن مسعود رضی اللہ تعالیٰ عنہ نے فرمایا کہ نماز کے لئے بھی وقت (مقرر اور معین) ہے۔ جیسے حج کا وقت (معین اور مقرر) ہے۔

اور امام بخاری رحمہ اللہ نے یہ آیت اپنی صحیح میں نقل فرمائی اور فرمایا۔

”ان الصلوة كانت على المؤمنين كتابا موقوتا“ ”وقته عليهم“ (صحیح

بخاری ج. ۱ ص ۷۵)

اس (اللہ) نے اس (نماز) کو ان کے لئے موقت (اوقات کا پابند) بنا دیا۔

اور امام ابوبکر صا رازی رحمہ اللہ نے اس آیت کے ذیل میں فرمایا:

قال ابوبکر ”قد انتظم ذلك إيجاب الفرض و مواقيته لأن قوله تعالى

کتابا معناه فرضاً وقوله موقوفاً معناه أنه مفروض في اوقات معلومة معينة فأجمل ذكر الأوقات في هذه الآية وبينها في مواضع آخر من الكتاب من غير ذكر تحديد اوائلها وأواخرها. وبين على لسان الرسول صلى الله عليه وسلم تحديد ها ومقاديرها“ انتهى (أحكام القرآن للجصاص ج. ۲ ص ۳۷۳)

فرمایا ابوبکر رحمہ اللہ نے کہ یہ آیت فرض کے وجوب اور اس کے اوقات (دونوں) کو شامل ہے اس لیے کہ اللہ تعالیٰ کا ارشاد کتابا کے معنی مفروضاً (فرض ہونے) کے ہیں اور اس کا ارشاد موقوفاً اس کے معنی یہ ہیں کہ وہ معلوم اور معین اوقات میں فرض ہے۔ پس اس نے اوقات کے ذکر کو اس آیت میں مجمل (غیر مبین) چھوڑ دیا اور اس کو کتاب (قرآن) کی دوسری جگہوں پر بیان فرمایا۔ لیکن نمازوں کے شروع اور ختم ہو جانے کے اوقات کو بیان نہیں فرمایا:

اور رسول اللہ صلی اللہ علیہ وسلم کی زبانی نمازوں کے اوائل و آخر اوقات کی حدود اور مقداروں کو بیان فرمایا۔

(۲) ”حفظوا على الصلوات والصلوة الوسطى وقوم الله قانتين“ (البقرة آية ۲۳۸)

پابندی کرو نمازوں کی اور درمیانی نماز کی اور اللہ کے آگے ادب سے کھڑے ہو جاؤ۔ اس آیت کے ذیل میں امام ابوبکر جصاص فرماتے ہیں:

”فيه أمر بفعل الصلاة تأكيد وجوبها بذكر المحافظة وهي الصلوات الخمس المكتوبات المعهودات في اليوم واللييلة وذلك لدخول الألف واللام عليها اشارة بها إلى معهود وقد انتظم ذلك القيام بها واستيفاء فروضها وحفظ حدودها وفعلها في مواقيتها وترك التفصيل فيها إذ كان الأمر بالمحافظة يقتضى ذلك كله“ انتهى (أحكام القرآن للجصاص ج. ۱ ص ۶۰۴)

اس میں نماز کی ادائیگی کا امر ہے اور اس کے وجوب کی تاکید ہے۔ لفظ محافظہ کو ذکر کرنے کی وجہ سے اور وہ پانچ نمازیں ہیں جو فرض و متعین ہیں دن رات میں، اور یہ اس پر الف لام کے داخل ہونے کی وجہ سے ہے اس سے اشارہ کرتے ہوئے معهود (متعین) کی طرف اور اس کے قائم کرنے اور اس کے فرائض کو مکمل کرنے اور اُس کی حدود کی حفاظت کرنے اور اوقات کے اندر ان کو اداء کرنے اور اس کی حفاظت کرنے اور اوقات کے اندر ان کو اداء کرنے اور اس میں تقصیر کو ترک کرنے (ان سب) کو شامل ہے۔ (اس لیے کہ محافظ کا امر ان سب (اشیاء) کا تقاضا کرتا ہے۔

(فائدہ نمبر ۱) ان دو آیتوں کو تکرار ذکر کیا اس لیے کہ اتنی واضح احادیث آنے کے بعد مزید کسی دلیل کی ضرورت نہیں ہے۔

(فائدہ نمبر ۲) ان دونوں آیتوں سے اجمالی طور پر اتنی بات ثابت ہو جاتی ہے کہ نمازوں کو اپنے اوقات میں پڑھنا فرض ہے۔

(فائدہ نمبر ۳) اور پانچوں نمازوں کے اوقات قرآن کی دوسری آیات سے اشارۃً ثابت ہوتے ہیں نمونہ کے لئے سورۃ بنی اسرائیل کی آیت نمبر ۷۸، ۷۹ اور سورۃ ہود کی آیت نمبر ۱۱۴ کا مطالعہ فرمائیے۔

### تتمہ:

وهذا آخر ما اور دتہ فی هذه الرسالة

والحمد لله على توفيقه اياي لتكميل هذه الرسالة

كما ينبغي لجلال وجهه وعظيم سلطانه وله الحمد كما يحبه ربنا

يرضاه

والصلوة والسلام على خيرة خلقه وسيد رسله امام الانبياء في الاسراء

خطيبهم يوم القيامة حامل لواء حمد ربنا عز وجل

أشفق الناس وارحمهم بأمته سيد ولد آدم سيدنا وشفيعنا محمد صلى  
الله تعالى عليه وبارك وسلم تسليماً كثيراً كثيراً  
والصلاة والسلام عليه كلما ذكره الذاكرون وكلما نمغل عن ذكره  
الغافلون

اللهم اجعل هذه الرسالة سبباً لرضاك في الدنيا والآخرة وشرفها  
بالقبول لديك والمؤسسين كافة واجعلها ذخراً لنا ولوالدينا ولأساتذتنا  
ولمشائخنا ولمجينا فيك ولعامة المسلمين يارب العالمين ويأكرم  
الأكرمين. آمين يارب العالمين

أنا الرجى عفوره السميع البصير محمد نذير كان الله له في الدنيا  
والآخرة المدرس بجامعة العلم والهدى بليك برن بريطانيه  
☆☆☆☆☆☆☆☆☆☆

